



IL-KUMMISSJONI
EWROPEA

Brussell, 10.10.2012
COM(2012) 582 final

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Industrija Ewropea Aktar B'sahhitha ghat-Tkabbir u l-Irkupru Ekonomiku

Aġġornament tal-Komunikazzjoni dwar il-Politika Industrijali

{SWD(2012) 297 final}

{SWD(2012) 298 final}

{SWD(2012) 299 final}

WERREJ

KOMUNIKAZZJONI TAL-KUMMISSJONI LILL-PARLAMENT EWROPEW, LILL-KUNSILL, LILL-KUMITAT EKONOMIKU U SOĊJALI EWROPEW U LILL-KUMITAT TAR-REGJUNI Industrija Ewropea Aktar B'saħħitha għat-Tkabbir u l-Irkupru Ekonomiku

I.	Is-Sħubija għal Industrija Ewropea iktar b'saħħitha.....	3
II.	Il-kuntest ekonomiku u politiku: rwol ċentrali għall-Industrija.....	4
III.	Il-pilastri għal politika industrijali msaħħa: Investiment fl-innovazzjoni, kundizzjonijiet aħjar tas-suq, aċċess għall-kapital u l-kapital uman u l-ħiliet.....	6
A.	L-iffaċilitar tal-investiment fit-teknoloġiji godda u fl-innovazzjoni.....	7
1.	Linji ta' Azzjoni Prijoritarji	8
i)	Swieq għal teknoloġiji tal-manifattura avvanzati għal produzzjoni nadifa	8
ii)	Is-swieq għal teknoloġiji abilitanti essenzjali.....	9
iii)	Is-swieq ta' bijoprodotti	10
iv)	Il-politika sostenibbli fil-qasam tal-industrija, il-kostruzzjoni u l-materja prima	10
v)	Vetturi u bastimenti nodfa	12
vi)	Grilji intelligenti	13
2.	Il-miżuri ta' akkumpanjament.....	14
B.	Aċċess għas-swieq	16
1.	It-titjib tas-Suq Intern għall-prodotti	16
2.	It-trawwim tal-intraprenditorija biex is-Suq Intern isir aktar dinamiku.....	19
3.	Is-Suq Intern għat-teknoloġija, il-privattiva unitarja u l-ħarsien tad-drittijiet tal-proprjeta' intellettuali.....	20
4.	Is-swieq internazzjonali.....	22
C.	L-aċċess għall-finanzi u s-swieq kapitali	24
1.	L-appoġġ tas-settur pubbliku biex jiffaċilita l-aċċess tal-industrija għall-kapital	25
2.	L-aċċess għas-swieq kapitali	26
D.	Ir-rwol kruċjali tal-kapital uman	27
IV.	Konklużjoni: il-governanza u l-miri.....	30

**KOMUNIKAZZJONI TAL-KUMMISSJONI LILL-PARLAMENT EWROPEW,
LILL-KUNSILL, LILL-KUMITAT EKONOMIKU U SOĊJALI EWROPEW U LILL-
KUMITAT TAR-REĠJUNI**

Industrija Ewropea Aktar B'saħħitha għat-Tkabbir u l-Irkupru Ekonomiku

Aġġornament tal-Komunikazzjoni dwar il-Politika Industrijali

I. IS-SHUBIJA GĦAL INDUSTRIJA EWROPEA IKTAR B'SAHHITHA

Fi żmien meta qed jippersistu l-problemi finanzjarji, l-Ewropa teħtieġ ekonomija reali tagħha aktar minn qatt qabel biex tinfed l-irkupru tat-tkabbir ekonomiku u l-impjiegi. L-industrija tagħna tinsab f'pożizzjoni tajba biex tassumi dan ir-rwol: L-Ewropa tinsab fuq quddiem nett f'hafna setturi strateġiċi bħal dawk tal-karozzi, l-aeronawtika, l-ingerinija, l-ispazju, il-kimiċi u l-farmaċewtiċi. L-industrija għadha tirrappreżenta 4/5 tal-esportazzjonijiet tal-Ewropa u 80 % tal-investiment tas-settur privat fir-riċerka u l-iżvilupp ġej mill-manifattura¹.

Madankollu, il-kriżi ekonomika kontinwa poġġiet lill-industrija tal-Ewropa taħt pressjoni: il-produzzjoni hija 10 % aktar baxxa minn qabel il-kriżi u fl-industrija ntilfu aktar minn 3 miljun impjieg. Il-fiduċja tal-konsumaturi u tan-negozji hija baxxa. Il-problemi fis-settur bankarju jagħmluha diffiċli biex jinkiseb aċċess għall-finanzjament. L-investimenti qed jinżammu lura u l-fabbriki jinsabu taħt pressjoni biex jagħlqu.

Dan qed jiġri fi żmien meta l-pass mgħaġġel tal-innovazzjoni u l-iżvilupp teknoloġiku poġġa lid-dinja fit-tarf ta' avvanz kbir industrijali. Diversi oqsma teknoloġiċi godda qegħdin jikkonverġu biex jistabbilixxu s-sisien tar-rivoluzzjoni industrijali ġdida bbażata fuq enerġija hadra, trasport nadif, metodi godda ta' produzzjoni, materjali innovattivi u sistemi ta' komunikazzjoni intelliġenti. Dawn se jbiddu l-pajsagg industrijali globali u l-kompetituri tagħna fl-Istati Uniti u fl-Asja qed jinvestu ferm f'dawn l-oqsma. L-Ewropa teħtieġ investiment industrijali ġdid fiż-żmien meta n-nuqqas ta' fiduċja, l-inċertezza tas-suq, il-problemi ta' finanzjament u l-iskarsezza ta' hiliet qed iżommuh lura.

Jeħtieġ li l-Ewropa tregġa' lura d-deterjorament tal-industrija fl-Ewropa għas-seklu 21. Dan huwa l-uniku mod biex jinkiseb tkabbir sostenibbli, jinholqu impjiegi b'valur għoli u jissolvew l-isfidi tas-soċjetà li qed inħabbtu wiċċna magħhom. Sabiex jinkiseb dan, tinħtieġ viżjoni komprensiva, li tiffoka fuq l-investiment u fuq l-innovazzjoni, iżda li timmobilizza wkoll l-għodod disponibbli fil-livell tal-UE, partikolarment is-suq uniku, il-politika kummerċjali, il-politika tal-SMEs, il-politika tal-kompetizzjoni, il-politika ambjentali u tar-riċerka favur il-kompetittività tal-kumpaniji Ewropej.

Din il-Komunikazzjoni tipproponi **shubija bejn l-UE, l-Istati Membri tagħha u l-industrija** biex b'mod drammatiku żżid l-investiment f'teknoloġiji godda u tagħti lill-Ewropa vantaġġ kompetittiv fir-rivoluzzjoni industrijali ġdida. Wara konsultazzjoni pubblika estensiva, il-Kommissjoni tipproponi li tikkonċentra l-investiment u l-innovazzjoni b'mod kongunt fuq **sitt**

¹ L-attivitajiet industrijali jhallu wkoll riperkussjonijiet importanti fuq il-produzzjoni u l-impjieg f'setturi oħra. Għal kull 100 impjieg maħluqa fl-industrija, huwa stmat li jinholqu bejn 60 u 200 impjieg ġdid fil-bqija tal-ekonomija, skont is-settur industrijali. Ara d-Dokument ta' Hidma tal-Istaff meħmuż.

linji ta' azzjoni ta' prijorità: it-teknoloġiji tal-manifattura avvanzati, it-teknoloġiji abilitanti essenzjali, il-bijoproducti, il-politika sostenibbli fil-qasam tal-kostruzzjoni, tal-industrija u tal-materja prima, il-vetturi nodfa, il-grilji intelligenti.

Il-Kummissjoni tippreżenta l-approċċ li se tiegħu f'kull wieħed minn dawn l-oqsma billi tistabbilixxi task forces fi sħubija speċjalizzati. Dan juri kif l-UE se tuża l-ghodod politiċi sabiex tappoġġa l-industrijalizzazzjoni mill-ġdid tal-Ewropa billi timmobilizza l-istrumenti kollha għad-dispożizzjoni tagħha b'mod integrat. L-industrija hija mistennija li tagħmel il-parti tagħha billi ttipprovdi l-investimenti u l-prodotti meħtieġa filwaqt li l-Istati Membri u l-awtoritajiet reġjonali għandhom jadattaw dawn il-prijoritajiet skont il-ħtiġijiet nazzjonali tagħhom². L-azzjoni kongunta tal-industrija u tal-awtoritajiet pubbliċi għandha tikkontribwixxi wkoll biex jitnaqqsu d-diskrepanzi fil-kompetittività fost l-Istati Membri u r-reġjuni tal-UE.

It-tieni, l-azzjonijiet proposti hawnhekk jimmiraw li joħolqu dinamizmu mgedded f'oqsma promettenti ta' tkabbir, jiġifieri s-**Suq Uniku** u s-**swieq internazzjonali**. Mhux se jkun possibbli li jiġu stimolati investimenti godda jekk ikun hemm dubji dwar il-kapaċità li jinbigħu jew biża' ta' approprjazzjoni illegali tal-għarfien teknoloġiku. Diġà sar progress sostanzjali fl-isfruttar tal-potenzjal tas-swieq interni u esterni permezz ta' titjib tal-aċċess tal-kumpaniji għas-swieq. Għaldaqstant, il-Kummissjoni tikkonċentra fuq temi magħzula fejn għad hemm lok sinifikanti għal titjib: it-tnaqqis tal-ispejjeż, iż-żieda fil-fiduċja, it-trawwim tal-intraprenditorija u l-ħarsien tal-proprjetà intelletwali.

It-tielet, il-Kummissjoni tindirizza żewġ oqsma li ddgħajfu minhabba l-kriżi ekonomika u l-pajsaġġ industrijali li qed jinbidel b'rata mgħaġġla. L-investimenti innovattivi mhumiex possibbli mingħajr finanzjament. Il-kriżi ekonomika u d-diffikultajiet fis-settur bankarju kellhom impatt negattiv fuq is-**self lill-ekonomija reali** u din il-Komunikazzjoni tippromponi serje ta' miżuri sabiex tirrimedja din is-sitwazzjoni. Barra minn hekk, teknoloġiji godda ma jistgħux jiġu żviluppati u jiddaħħlu fis-suq jekk il-forza tax-xogħol fl-Ewropa ma jkollhiex il-**hiliet meħtieġa**. Għaldaqstant, il-Kummissjoni ssahħaħ mill-ġdid l-istrategija tagħha permezz ta' serje ta' miżuri maħsuba biex jippreparaw lill-Ewropej għall-gejjieni u jiffacilitaw ir-ristrutturar industrijali.

Permezz ta' din l-istrategija industrijali mgedda deskritta f'din il-Komunikazzjoni, il-Kummissjoni tispera li tregġa' lura d-deterjorament tal-industrija fl-Ewropa mil-livell attwali tagħha ta' madwar 16 %³ tal-PDG għal 20 % sal-2020. Din għandha tkun xprunata minn irkupru sostanzjali fil-livelli tal-investment (formazzjoni grossa tal-kapital u investment fit-tagħmir), espansjoni tal-kummerċ fil-prodotti fis-Suq Intern (li jilhq 25 % tal-PDG fl-2020) u zieda sinifikanti fl-għadd ta' SMEs li jespportaw lejn pajjiżi terzi.

II. IL-KUNTEST EKONOMIKU U POLITIKU: RWOL ĊENTRALI GHALL-INDUSTRIJA

Din il-Komunikazzjoni tagħgorna u tibni fuq il-"Politika Industrijali Integrata għall-Era tal-Globalizzazzjoni"⁴ adottata mill-Kummissjoni fl-2010 bhala parti mill-Istrategija Ewropa 2020. Din tiffoka fuq it-tiġid tal-kompetittività industrijali biex tappoġġa l-irkupru

² Ara r-Rakkomandazzjonijiet speċifiċi għall-pajjiż li jakkumpanjaw l-"Azzjoni għall-Istabbiltà, għat-Tkabbir u għall-Impjiegi" COM(2012) 299 tat-30 ta' Mejju 2012.

³ Percentwal tal-manifattura fil-PDG skont il-kost tal-fattur, 2011: Eurostat (nama_nace_10_c)

⁴ COM(2010)614.

ekonomiku u tippermetti t-tranzizzjoni lejn ekonomija b'livell baxx ta' karbonju u effiċjenti fir-rizorsi. L-approċċ strateġiku propost fl-2010 jibqa' kompletament validu biex jinkisbu l-miri tagħna fuq medda itwal ta' żmien, filwaqt li sar progress kbir ferm fl-implimentazzjoni tiegħu⁵. Madankollu, l-impatt ahrax tal-kriżi ekonomika fuq diversi Stati Membri, l-istagnar ekonomiku sussegwenti fl-UE u d-deterjorament tal-perspettiva għall-ekonomija globali **holqu urġenza ġdida għal din ir-Revizzjoni ta' nofs it-Terminu tal-Politika Industrijali**⁶.

L-Istharrig Annwali dwar it-Tkabbir ta' din is-sena enfasizza li l-miżuri li jtejbju t-tkabbir huma meħtieġa biex jissahħaħ l-irkupru, biex jinżamm il-pass mal-kompetituri ewlenin tagħna u biex nersqu lejn l-oġettivi tal-Ewropa 2020. Għadd ta' Kunsilli Ewropej fl-2011 u fl-2012 se jhu għal azzjoni fuq oqsma indirizzati minn din il-Komunikazzjoni, kif tħabbar fid-diskors tal-President Barroso dwar l-Istat tal-Unjoni fit-12 ta' Settembru 2012. Din l-istrateġija industrijali mgedda hija parti mir-reazzjoni għal dawn is-sejħiet, b'mod partikolari wara l-"Patt għat-Tkabbir u l-Impjiegi" fil-Kunsill Ewropej ta' Ġunju 2012.

L-attenzjoni politika dwar l-industrija hija msejsa fuq il-konvinzjoni li **bazi industrijali soda hija essenzjali sabiex l-Ewropa tkun sinjura u tinnexxi ekonomikament**. Huwa vitali li jiġi stimulat l-irkupru ekonomiku, jiġu pprovduti impjiegi ta' kwalità għolja u tissahħaħ il-kompetittività globali. L-industrija tista' tiġġenera tkabbir qawwi fil-produttività meħtieġ biex jerga' jingħata bidu għat-tkabbir sostenibbli: minn mindu bdew l-aġar żminijiet tal-kriżi fl-2009, il-produttività industrijali żdiedet b'35 %. Barra minn hekk, l-industrija biss tista' ttejjeb l-użu effikaċi tal-enerġija u tar-rizorsi fil-livelli kollha tal-ekonomija kollha sabiex jiġu indirizzati l-iskarsezzi tar-rizorsi globali u biex jinstabu soluzzjonijiet għall-isfidi tas-soċjetà.

Issa hemm hteġja urġenti ta' investment ġdid biex jistimola l-irkupru ekonomiku u jerga' johloq l-innovazzjoni u t-teknoloġiji godda ġewwa l-fabbriki. Jekk l-Ewropa ma żzommx il-pass mal-investment fl-adozzjoni u t-tixrid ta' dawn it-teknoloġiji, il-kompetittività futura tagħha se tkun kompromessa b'mod serju. Madankollu, il-perspettivi tal-investment mhuma promettenti xejn⁷. Bejn l-2008 u l-2011, l-investment naqas bi 2,5 punti perċentwali tal-PDG u t-tbassir ekonomiku attwali jipprevedi biss irkupru kajman. Ir-rivitalizzazzjoni tal-investment teħtieġ il-fiduċja tan-negozju, id-domanda tas-suq, il-finanzi u l-ħiliet, l-erba' pilastri tal-politika tagħna.

Qed isir dejjem aktar importanti l-aċċess affordabbli u affidabbli għall-enerġija u l-materja prima billi dawn jirrapprezentaw parti sinifikanti tal-ispejjeż f'ħafna industrij. Il-prezzijiet tal-enerġija għall-industrija Ewropea żdiedu b'27 % f'termini reali bejn l-2005 u l-bidu tal-2012, li hija rata oġhla minn dik irreġistrata f'ħafna pajjiżi industrijalizzati oħra, speċjalment l-Istati Uniti. Fir-rigward tal-elettriku, l-industrija Ewropea qiegħda, bħala medja, tħabbat wiċċha ma' prezzijiet oġhla minn dawk tal-industriji f'ekonomiji żviluppata oħra bħall-Istati Uniti, il-Kanada, il-Messiku u l-Korea, u din id-diskrepanza fil-prezzijiet żdiedet matul l-aħħar għaxar

⁵ Ara d-Dokument ta' Hidma tal-Persunal SWD(2012) 297 għal rapport ta' implimentazzjoni dettaljat dwar dawn l-azzjonijiet.

⁶ Dokument ta' hidma li jakkumpanja din il-Komunikazzjoni jirrapporta dwar l-implimentazzjoni tal-Komunikazzjoni tal-2010 u jipprezenta evidenza b'appoġġ għall-azzjonijiet ta' politika inkluzi f'din il-Komunikazzjoni. Appoġġ ulterjuri huwa pprovdut mir-rapport dwar il-Kompetittività tal-2012 u r-"Rapport dwar il-Prestazzjoni u l-Politiki tal-Kompetittività fl-Istati Membri" bbażati fuq l-Artikolu 173 tat-TFUE. Din il-Komunikazzjoni bbenefikat minn diskussjonijiet estensivi mal-Istati Membri, il-partijiet interessati u konsultazzjoni pubblika. Il-konferenza dwar l-innovazzjoni industrijali "Missjoni Tkabbir", li saret fid-29 ta' Mejju 2012 fi Brussell, tat-kontribuzzjoni addizzjonali.

⁷ Ara t-tbassir tal-ECFIN għar-rebbieġha tal-2012
http://ec.europa.eu/economy_finance/publications/european_economy/2012/ee1upd_en.htm

snin⁸. L-impatt fuq il-prezz tal-enerġija fl-Ewropa għandu jittqies bir-reqqa meta jiġu definiti l-politiki tal-enerġija fil-gejjieni. L-implimentazzjoni effettiva ta' suq intern kompletament effiċjenti għall-enerġija, aktar investimenti fl-infrastruttura tal-enerġija, aktar diversifikazzjoni tas-sorsi tal-enerġija kif ukoll żieda fl-effiċjenza tal-enerġija huma l-elementi ewlenin f'dan ir-rigward.

Il-kompetizzjoni fil-manifattura fil-gejjieni se tnaqqas gradwalment id-dipendenza tagħha fuq id-differenzjali tal-paġi⁹, u b'hekk **l-industrija tagħna għandha ċans tajjeb li terġa' tikseb lura l-attrattività tal-Ewropa** bħala post għall-produzzjoni, b'kundizzjoni li tista' tikkapitalizza fuq l-opportunitajiet offruti minn teknoloġiji ġodda u d-daqs tas-suq tal-UE.

III. IL-PILASTRI GHAL POLITIKA INDUSTRIJALI MSAHHA: INVESTIMENT FL-INNOVAZZJONI, KUNDIZZJONIJET AHJAR TAS-SUQ, AĊĊESS GHALL-KAPITAL U L-KAPITAL UMAN U L-HILJET

Il-Kummissjoni tipproponi approċċ proattiv lejn il-politika industrijali bbażata fuq l-erba' elementi ewlenin li ġejjin.

1. L-ewwel nett, l-UE għandha tipprovdi l-kundizzjonijiet ta' qafas tajbin biex jiġu **stimolati l-investimenti ġodda**, tithaffef l-adozzjoni ta' teknoloġiji ġodda u tissaħħaħ l-effiċjenza tar-riżorsi. Dawn jinkludu r-regolamenti tekniċi u r-regoli tas-Suq Intern, kif ukoll il-miżuri ta' akkumpanjament bħall-infrastruttura u l-proġetti fil-qasam tar-riċerka u l-iżvilupp u tal-innovazzjoni. Bħala l-ewwel pass, f'din il-Komunikazzjoni qed jiġu proposti **sitt oqsma ta' prijorità** għal azzjoni immedjata.
2. It-tieni, jinhtieg titjib urgenti fil-funzjonament tas-Suq Intern. Dawn qed jiġu pprezentati hawnhekk u fl-Att dwar is-Suq Uniku II, u huma riflessi fir-rakkomandazzjonijiet speċifiċi għall-pajjiżi mahruġa lill-Istati Membri fil-kuntest tas-Semestru Ewropew. Dawn se jikkontribwixxu biex jerġgħu jqawwu l-kummerċ fis-Suq Intern. Il-ftuħ tas-**swieq internazzjonali** se jhaffu wkoll l-irkupru. L-ekonomiji emergenti tad-dinja li qed jikbru b'rata mgħaġġla joffru opportunitajiet ġodda ta' esportazzjoni għall-kumpaniji tal-UE, speċjalment l-SMEs.
3. L-investment u l-innovazzjoni mhumiex possibbli mingħajr **aċċess adegwat għall-finanzi**. Ir-riżorsi pubbliċi diġà ġew mobilizzati biex isostnu l-investment fl-innovazzjoni, speċjalment mill-SMEs. Madankollu, l-isfruttar tal-fondi privati biss jista' jiżgura l-livell u s-sostenibbiltà meħtieġa biex jiġi ffinanzjat l-investment mill-kumpaniji tal-UE. Għaldaqstant, it-titjib tal-aċċess għas-swieq kapitali huwa sfida kruċjali oħra biex tiżdied il-kompetittività tagħna.
4. Fl-aħħar nett, il-miżuri ta' akkumpanjament biex jiżdied l-investment fil-**kapital uman u fil-hiljet** huma kruċjali għas-suċċess tal-politika industrijali. Il-politiki mmirati lejn il-holqien tal-impjiegi u l-ghodod biex jiġu anticipati l-htigijiet ta' hiljet huma meħtieġa biex jarmaw il-forza tax-xogħol għat-trasformazzjonijiet industrijali.

Dan l-approċċ jiffoka fuq it-titjib tal-kundizzjonijiet ta' qafas li jsaħhu l-potenzjal ta' tkabbir tal-industrija tal-UE. Dan jagħraf bis-sħiħ il-htieġa li tiġi stimolata l-kompetizzjoni għal

⁸ L-Aġenzija Internazzjonali tal-Enerġija: Energy Prices and Taxes, it-Tieni Trimestru 2012

⁹ Ara Boston Consulting Group: "US manufacturing nears the tipping point", Marzu 2012.

allokazzjoni effiċjenti tar-riżorsi u ekonomija dinamika. L-intervent pubbliku għandu jgħodq l-aħjar ambjent tas-suq u jfassal rimedji għall-fallimenti tas-suq. L-industrija stess għandha tiżviluppa l-vantaġġi kompetittivi u s-saħħiet tagħha. L-objettiv tal-politika industrijali huwa li jrawwem il-kompetittività, iżda n-negozji nfushom se jkunu dejjem finalment responsabbli biex jiddeterminaw is-suċċess jew il-falliment tagħhom fis-suq globali.

A. L-iffaċilitar tal-investiment fit-teknoloġiji ġodda u fl-innovazzjoni

Ir-riċerka u l-iżvilupp huma bil-bosta l-aktar xprun importanti għall-innovazzjonijiet tal-kumpaniji. Il-Kummissjoni tqis il-politiki tar-riċerka u l-iżvilupp bħala prijorità kif indikat fl-inizjattiva ewlenija Unjoni tal-Innovazzjoni.¹⁰ Madankollu, minkejja l-fatt li **r-riċerka Ewropea kienet eċċellenti** u kienet responsabbli għal bosta teknoloġiji ġodda użati fl-industrija madwar id-dinja, **mhux dejjem irnexxielna, fl-imghoddi, niksbu vantaġġi industrijali mit-tmexxija xjentifika**. Is-sitwazzjoni fil-batteriji tal-litju hija eżempju ċar ta' dan b'kumpaniji Ewropej jippossiedu aktar minn 30 % tal-privattivi rilevanti, minghajr ma ssir ebda produzzjoni ta' tali batteriji fl-UE.

Billi tinvesti fl-istadji bikrija tal-adozzjoni u tad-diffużjoni ta' teknoloġiji ġodda, l-Ewropa jkollha avvanz teknoloġiku li permezz tiegħu tista' tikseb profitt mill-innovazzjonijiet tagħha f'termini ta' tkabbir u impjiegi. **"Il-vantaġġ tal-prekursur"** tista' tistimola l-produttività, l-effiċjenza tar-riżorsi, u tal-ishma fis-suq. Sfortunatament, il-konsultazzjoni mal-partijiet interessati turi li l-inċertezzi dwar l-evoluzzjoni tas-swieq ġodda fil-gejjieni ta' spiss jolqtu hażin il-fiduċja tan-negozji u jzommu lura l-investiment. Għaldaqstant, huwa essenzjali li jitwarrbu l-inċertezzi fis-swieq ġodda permezz tal-holqien ta' **qafas fit-tul sempliċi, stabbli u prevedibbli** tas-Suq Intern ta' regoli tekniċi, standards u leġislazzjoni oħra.

Wara konsultazzjoni pubblika estensiva u analizi, intgħażlu sitt oqsma inizjali li qed jiżviluppaw malajr għal azzjoni prijoritarja. Dawn l-oqsma prijoritarji jistgħu jikkontribwixxu għall-irkupru ekonomiku fuq medda qasira kif ukoll medja ta' żmien u għandhom impatt sinifikanti fuq it-tkabbir tagħna fuq medda itwal ta' żmien. Dawn se jipprovdu l-infrastruttura industrijali meħtieġa għal dik li giet identifikata bħala t-**"Tielet Rivoluzzjoni Industrijali"**.¹¹ It-twaqqif ta' din l-infrastruttura għandu l-potenzjal li jgħodq eluf ta' negozji ġodda u miljuni ta' impjiegi ġodda u jhejji l-bażi għal ekonomija globali sostenibbli fis-seklu 21. Il-linji ta' azzjoni prijoritarja jinkludu l-komponenti ewlenin meħtieġa għal soċjetà industrijali ġdida, fejn it-teknoloġiji ġodda fil-qasam tal-enerġija, l-informazzjoni u l-produzzjoni se jittrasformaw il-produzzjoni industrijali u s-swieq. Is-sitt oqsma prijoritarji identifikati huma daww fejn l-impatt se jinhass l-aktar. L-investiment fit-teknoloġiji ġodda f'dawn l-oqsma se jgħin biex tintlaħaq il-mira tal-Ewropa 2020 ta' ekonomija sostenibbli u b'rata għolja ta' impjiegi.

L-oqsma prijoritarji huma relatati hafna mal-oqsma ta' investiment għall-politika ta' Koeżjoni mill-2014 sal-2020¹². Dawn huma kollha swieq fejn it-teknoloġiji ġodda huma lesti li jgħodqu prodotti ġodda jew iżidu l-produttività. Dawn it-teknoloġiji l-ġodda se jirrivoluzzjonaw l-inġinerija (eż. materjali intelligenti) u jittrasformaw il-produzzjoni ta' prodotti (eż. l-istampar 3D), kif ukoll jipprovdu fondazzjonijiet ġodda li jistgħu jbiddu l-qagħda attwali għas-swieq

¹⁰ L-inizjattiva ewlenija "Unjoni tal-Innovazzjoni", COM(2010) 546, tas-6 ta' Ottubru 2010.

¹¹ Ara Rifkin J. "The Third Industrial Revolution: How Lateral Power Is Transforming Energy, the Economy, and the World" » Palgrave MacMillan, New York 2011.

¹² Il-Politika ta' Koeżjoni 2014-2020: Investiment fit-tkabbir u l-impjiegi COM(2011) 614 tas-6 ta' Ottubru 2011

tradizzjonali, bhall-grilji intelligenti, il-vetturi nodfa jew il-bijoplastika. Ghalhekk, l-Istati Membri ghandhom jieħdu kont tagħhom fil-politiki industrijali tagħhom, kif ukoll fl-istrategiji tagħhom għall-koeżjoni soċjali u l-iżvilupp ekonomiku tar-reġjuni tagħhom.

Naturalment, il-fatt li tinghata attenzjoni lil dawn il-prijoritajiet ma jimplikax li jiġu traskurati sforzi settorjali oħra li għaddejjin bhalissa bhala parti mill-inizjattiva ewlenija dwar il-politika industrijali tagħna definita fl-2010. Pereżempju, ir-reviżjoni tal-istrategija LeaderSHIP 2015 se tgħin biex tittejjeb il-kompetittività tal-industrija tal-bini tal-vapuri tal-UE li tikkontribwixxi għat-trasport sostenibbli fuq il-baħar, għall-infrastruttura u għall-avvanzi f'generazzjoni tal-enerġija marittima. Diskussjoni madwar mejda tonda ta' livell għoli dwar il-futur tas-settur tal-azzar fl-Ewropa se tidentifika l-fatturi li jaffettwaw il-kompetittività ta' din l-industrija u toħroġ rakkomandazzjonijiet konkreti biex iżzomm il-kompetittività tagħha. Dan l-approċċ proattiv għall-politika industrijali se jiġi estiż għal oqsma prinċipali oħra bhall-industriji kreattivi, l-ispazju, it-teknoloġiji għall-kura tas-saħha mtejba b'mod partikolari għat-tixjiħ tal-popolazzjoni, l-apparat mediku u t-turizmu.

1. Linji ta' Azzjoni Prijoritarji

1) Swieq għal teknoloġiji tal-manifattura avvanzati għal produzzjoni nadifa

It-teknoloġiji tal-manifattura avvanzati li jippermettu l-produzzjoni nadifa huma parti prinċipali tar-rivoluzzjoni industrijali ġdida. Pereżempju, l-istampar 3D jippermetti l-produzzjoni fi kwantitajiet ferm iżgħar milli huwa ekonomikament fattibbli attwalment, u jagħmel possibbli l-produzzjoni adattata bi prezz baxx għal prodotti niċċa ġodda u l-ħolqien ta' opportunitajiet ġodda tas-suq għal SMEs innovattivi. Il-fabbriki tal-gejjieni se jużaw proċessi ferm effiċjenti fl-enerġija u fil-materjal, jutilizzaw materjali rinnovabbli u riċiklabbli, u jadottaw dejjem aktar mudelli ta' negozju sostenibbli bħas-simbjozi industrijali biex jiġu rkuprati l-materjali u s-sħana u l-enerġija mohlija. Dawn it-teknoloġiji jirrappreżentaw opportunità tan-negozju importanti, **b'suq globali li huwa mistenni li jirdoppja fid-daqs għal aktar minn EUR 750 biljun sal-2020**. L-industrija tal-UE diġà tinsab fuq quddiem nett fid-dinja fir-rigward ta' dawn it-teknoloġiji, b'shem tas-suq dinji ta' aktar minn 35 %¹³ u sehem tal-privattivi ta' aktar minn 50 %¹⁴.

Il-koordinazzjoni politika tal-politiki tal-UE u tal-Istati Membri kif ukoll l-isforzi tal-partijiet interessati jistgħu jkunu mtejba permezz ta' Task Force dedikata għat-Teknoloġiji tal-Manifattura Avvanzati għal Produzzjoni Nadifa. Din tipprovdi tmexxija u koordinazzjoni u tiżgura t-tixrid u l-kummerċjalizzazzjoni fuq skala ikbar tar-rizultati tas-šhubijiet pubbliċi u privati. Tista' wkoll tippromwovi l-miżuri tal-innovazzjoni orjentati lejn id-domanda¹⁵, inkluż ir-regolamentazzjoni u l-istandardizzazzjoni f'waqthom tas-suq intern, u l-akkwist pubbliku innovattiv.

L-investimenti bi spiża għolja u ta' riskju għoli fi proġetti ta' dimostrazzjoni għall-prova tal-kunċett se jirrikjedu šhubijiet pubbliċi u privati (PPPs) mal-industrija fil-livell tal-UE biex tiġi żgurata l-kummerċjalizzazzjoni f'waqtha. Is-Šhubijiet Pubbliċi u Privati għandhom rwol ewlieni fil-qafas tal-inizjattiva Orizzont 2020, bħal fl-oqsma tar-robotika u tal-industriji tal-

¹³ Roland Berger "GreenTech Made in Germany: update 2012"

http://www.rolandberger.com/media/pdf/Roland_Berger_Umbau_Energiesystem_20120208.pdf

¹⁴ "Rapport dwar il-Kompetittività Ewropea 2010" SEC(2010) 1272

¹⁵ Dwar dan il-kunċett ara "Trends and challenges in demand-side innovation policies in Europe » fuq http://ec.europa.eu/enterprise/newsroom/cf/itemdetail.cfm?item_id=5532&lang=en&tpa_id=135

proċess sostenibbli, flimkien ma' proġetti ta' dimostrazzjoni għat-Teknoloġiji Abilitanti Essenzjali. Il-programm ta' finanzjament NER300 għal proġetti ta' dimostrazzjoni fil-qasam tal-enerġija b'livell baxx ta' karbonju u l-iskema ta' għoti tal-Industrija Sostenibbli b'livell baxx ta' Karbonju (SILC) li ssostni l-innovazzjoni fil-qasam tat-tnaqqis tal-gass b'effett ta' serra, se jkollhom ukoll rwol importanti.

Il-Kummissjoni se tmexxi Task Force għat-Teknoloġiji tal-Manifattura Avanzati għal Produzzjoni Nadifa fl-2013 sabiex trawwem l-iżvilupp u l-adozzjoni ta' dawn it-teknoloġiji mill-industrija Ewropea. Wara konsultazzjonijiet mal-industrija, il-Kummissjoni se tivvaluta l-impatti ta' Shubija Pubblika u Privata potenzjali fil-qasam tal-industriji tal-proċess sostenibbli.

L-Istati Membri huma mistiedna jippromwovu l-kummerċjalizzazzjoni u l-użu ta' teknoloġiji tal-manifattura avanzati u jiżviluppaw il-kollaborazzjoni transfruntiera filwaqt li jqisu l-htigijiet u l-ispeċjalizzazzjonijiet nazzjonali tagħhom.

ii) Is-swieq għal teknoloġiji abilitanti essenzjali

Is-suq globali fil-qasam tat-Teknoloġiji Abilitanti Essenzjali (KETs), li jinkludi l-mikroeletronika u n-nanoeletronika, il-materjali avanzati, il-bijoteknoloġija industrijali, il-fotonika, in-nanoteknoloġija u s-sistemi ta' manifattura avanzati, **huwa previst li jidded b'aktar minn 50 % minn EUR 646 biljun għal aktar minn EUR 1 triljun sal-2015**, li huwa ekwivalenti għal madwar 8 % tal-PDG tal-UE. L-Ewropa hija mexxejja globali fir-riċerka u l-iżvilupp għall-KETs, bis-sehem globali tal-privattivi ta' aktar minn 30 %. Madankollu, fl-imġhoddi l-UE ta' spiss hadet aktar żmien mill-imsieħba kummerċjali tagħna biex tikkonverti r-riċerka fi prodotti u servizzi li jistgħu jiġu kkummerċjalizzati.

Komunikazzjoni¹⁶ maħruġa f'Ġunju 2012 stabbiliet l-istrategija tal-UE biex tħaffef l-iżvilupp u l-użu industrijali ta' prodotti bbażati fuq il-KETs. Din l-istrategija ġdida hija bbażata fuq erba' pilastri: l-adattament u s-simplifikazzjoni tal-istrumenti tal-politika tal-UE; koordinazzjoni aħjar tal-politiki tal-UE u tal-Istati Membri sabiex jinkisbu sinerġiji u komplementarjetajiet; it-twaqqif ta' strutturi ta' governanza adegwati u dedikati fil-Kummissjoni u 'l barra minnha sabiex jiżguraw l-implimentazzjoni effettiva; u l-mobilizzazzjoni tal-istrumenti tal-kummerċ eżistenti biex tiġi żgurata l-kompetizzjoni ġusta u kundizzjonijiet ekwi fil-livell internazzjonali. Se tingħata attenzjoni wkoll għall-iżvilupp tas-Suq Intern għall-prodotti innovattivi, sabiex jiġu promossi x-xjenza u l-ħiliet relatati mat-teknoloġija u tithegġeg l-intraprenditorija relatata mal-KET¹⁷. Jeħtieġ li jiġi eżaminat kif l-aħjar tinzamm u tiġi żviluppata bażi tal-provvista Ewropea b'saħħitha għall-KETs, eż. għall-komponenti użati fis-setturi tat-telekomunikazzjonijiet u tal-IT.

Il-Kummissjoni se timplimenta l-Istrategija Ewropea għal Teknoloġiji Abilitanti Essenzjali li tiżgura koordinazzjoni aħjar tal-politiki ta' teknoloġija tal-UE u tal-Istati Membri, il-finanzjament tad-dimostrazzjoni essenzjali u l-linji pilota u l-proġetti intersettorjali tal-KET, kif ukoll l-iżvilupp f'waqtu tas-Suq Intern għall-prodotti bbażati fuq il-KET.. L-iżgurar tal-użu

¹⁶ "Strategija Ewropea għal Teknoloġiji Ewlenin ta' Appoġġ – Pont għat-ktabbir u l-impjiegi" COM(2012) 341

¹⁷ Il-KETs ġew identifikati wkoll bħala qasam ta' prijorità għas-self awtorizzat permezz taż-żieda tal-kapital tal-BEI.

industrijali tal-KETs se jkun element ewlieni tas-Shubijiet Ewropej għall-Innovazzjoni rilevanti.

L-Istati Membri u r-reġjuni huma mistiedna li jisfruttaw l-istrategiji tar-riċerka u l-innovazzjoni għall-ispeċjalizzazzjoni intelligenti, biex jappoġġaw ir-riċerka fl-iżvilupp inklużi l-linji pilota u l-proġetti ta' dimostrazzjoni u biex jippromwovu l-kooperazzjoni tul il-katina tal-valur.

iii) Is-swieg ta' bijoprodotti

Il-bijoindustrija jużaw ir-riżorsi rinnovabbli jew japplikaw il-bijoproċessi fil-proċessi ta' produzzjoni tagħhom. Il-bijoprodotti joffru bosta vantaġġi għall-kompetittività industrijali u l-ambjent. Meta mqabbla mal-proċessi tal-karburant fossili, hafna mill-proċessi tal-bijoproduzzjoni jikkonsmaw inqas enerġija, jarmu anqas diossidu tal-karbonju u komposti organiċi volatili, u jiġġeneraw anqas skart tossiku. It-tnejn li huma jistgħu jnaqqsu l-ispejjeż tal-produzzjoni u jtejbu l-prestazzjoni ambjentali. It-tkabbir tal-volum ta' bijoprodotti kimici tal-UE sal-2020, inklużi l-bijoplastika, il-bijolubrikanti, il-bijosolventi, il-bijoagenti tensjoattivi u l-bażi kimika, huwa stmat għal 5,3 % fis-sena, li jirriżulta f'**suq li jiswa EUR 40 biljun** u jipprovdi aktar minn 90 000 impjeg f'ħdan l-industrija bijokimika waħidha¹⁸.

L-istabbiliment ta' Suq Intern għall-bijoprodotti jirrikjedi l-iżvilupp tal-istandards u l-aġġornament tar-regolamenti¹⁹. Is-CEN diġà qed jaħdem fuq il-mandati ta' standardizzazzjoni għall-bijokarburanti u għall-bijoprodotti b'mod ġenerali, kif ukoll fuq mandati speċifiċi għall-bijopolimeri, il-lubrikanti, is-solventi u l-aġenti tensjoattivi²⁰.

Shubija pubblika u privata istituzzjonali bbażata fuq l-approċċ tal-Inizjattiva Teknoloġika Kongunta fuq il-Bijoindustrija għat-Tkabbir tista' timmobilizza l-investment mis-settur privat, tiffacilita ż-żieda effiċjenti u sostenibbli tal-provvista tal-bijomassa, tappoġġa proġetti ta' dimostrazzjoni tal-bijoraffinerija fuq skala kbira, tippromwovi l-akkwist pubbliku ekoloġiku, u tiżviluppa bijoprodotti u bijomaterjali godda. Il-proċessi innovattivi u t-teknoloġiji jistgħu jiffacilitaw l-isfruttar ta' residwi tal-għejejjel u tal-bijomassa tal-baħar attwalment mhux użati.

Il-Kummissjoni se timplimenta l-istrategija dwar il-bijoeconomija u se trawwem is-swieg għall-bijoprodotti, filwaqt li tħaffef l-iżvilupp tal-istandards u r-rikonossiment internazzjonali tagħhom, tippromwovi l-ittikkettar u l-akkwist pubbliku ekoloġiku, u se taħdem mal-industrija biex tiżviluppa proposti dettaljati għall-bijoeconomija PPP (mill-2013 u l-2014 'il quddiem).

iv) Il-politika sostenibbli fil-qasam tal-industrija, il-kostruzzjoni u l-materja prima

It-tnaqqis tal-ispejjeż, iż-żieda fl-effiċjenza tal-enerġija u tar-riżorsi u t-tnaqqis tal-iskart se jagħtu spinta lill-kompetittività tas-settur tal-kostruzzjoni. L-enerġija użata fil-bini residenzjali, kummerċjali u pubbliku tammonta għal 40 % tal-konsum tal-enerġija finali fl-UE

¹⁸ Ir-rapport tal-Europe Innova "Assessment of the Bio-based Products Market Potential for Innovation" 2010

¹⁹ "Ninnovaw għal Tkabbir Sostenibbli: Bijoeconomija għall-Ewropa" COM(2012) 60 tat-13 ta' Frar 2012.

²⁰ <http://www.cen.eu/cen/Sectors/Sectors/Biobased/Pages/default.aspx>

u tikkontribwixxi għall-emissjonijiet tas-CO2 u għat-tniġġis tal-arja. Investimenti godda fl-effiċjenza tal-enerġija f' bini residenzjali u pubbliku u fl-infrastruttura għandhom potenzjal qawwi ta' tkabbir u huma mistennija li jammontaw għal madwar **EUR 25-35 biljun fis-sena sal-2020**²¹. Barra minn hekk, huwa propost li sehem sinifikanti tal-Fondi Strutturali u ta' Koeżjoni se jappoġġa l-bidla għal ekonomija b'livell baxx ta' karbonju.

L-istandards Ewropej godda huma meħtieġa għal prodotti, proċessi u hidmiet sostenibbli fil-qasam tal-kostruzzjoni sabiex tinżamm il-koerenza tas-Suq Intern kemm għall-prodotti kif ukoll għas-servizzi. Il-kompetittività internazzjonali tas-servizzi tal-bini tal-UE tista' tittejjeb *inter alia* billi tiġi żgurata l-adozzjoni tal-istandards tal-kostruzzjoni Eurocodes fil-livell internazzjonali. Is-sħubijiet pubbliċi u privati tal-Bini b'Użu Effiċjenti tal-Enerġija għandhom jaċċelleraw it-tranzizzjoni mir-riċerka għas-suq.

Id-Direttiva ġdida dwar l-Ekodisinn²² stabbiliet ir-rekwiżiti għal għadd ta' prodotti relatati mal-enerġija, inklużi l-muturi, il-pompi, il-fannijiet u ċ-chillers. Il-miżuri għal oġġetti oħra tad-dar u apparat industrijali qeghdin jithejjew. Għalkemm l-enerġija kienet ir-rizors ewlieni fil-mira s'issa, id-Direttiva tipprevedi t-titjib relatat mal-aspetti ambjentali kollha, inkluża, *inter alia*, l-effiċjenza fl-użu tal-materjal Din se tiġi applikata gradwalment għal firxa usa' ta' prodotti industrijali li jkollhom effetti ambjentali sinifikanti.

Jeħtieġ ukoll li tittiehed azzjoni sabiex jiġu żviluppati aktar is-swieq fl-UE kollha għar-riċiklaġġ tal-iskart u biex tiġi implimentata ekonomija b'ċirku magħluq. L-istandards Ewropej godda għall-kwalitajiet gradati ta' materjali riċiklati (eż. il-metalli, l-injam u t-tessuti) irawmu wkoll l-iżvilupp tas-suq. Proġetti ta' dimostrazzjoni addizzjonali għat-teknoloġiji tar-riċiklaġġ, iż-żarmar, u l-issortjar jinħtieġu b'mod urġenti għal applikazzjonijiet speċifiċi, bħall-proġett pilota RECAP dwar riċiklaġġ aħjar ta' plastik imhallat. Teknoloġiji innovattivi għall-ġestjoni tal-iskart u tar-rizorsi jistgħu jiġu promossi wkoll permezz tal-iskambju ta' Prattiki tajbin. Il-Fondi Strutturali u ta' Koeżjoni u fondi pubbliċi, skemi ta' inċentivi u sinjali tal-prezzijiet oħrajn jistgħu jippromwovu dejjem aktar ir-riċiklaġġ, ir-rikondizzjonar, u l-użu mill-ġdid bi preferenza għall-inċinerazzjoni.

Il-materja prima mhux tal-enerġija u mhux agrikola hija vitali għall-kompetittività tal-industrija tal-UE. L-innovazzjoni tista' tghin biex jitnaqqsu l-pressjonijiet fil-qasam tal-provvista. Dan jista' jinkiseb, pereżempju, billi jiġu żviluppati metodi avvanzati ta' estrazzjoni (inklużi l-minjieri f'qiegħ il-baħar) u ta' pproċessar, jiġu ddisinjati prodotti biex jiffaċilitaw ir-riċiklaġġ ta' kwalità għolja, u billi jiġu permessi il-"minjieri urbani". L-UE għandha ttejjeb il-kooperazzjoni u l-iskambju ta' informazzjoni bejn l-Istati Membri dwar materja prima biex tinkiseb il-massa kritika meħtieġa biex jiġu żviluppati soluzzjonijiet b'ċirku magħluq għall-katini ta' valur tal-materja prima. Is-Sħubija Ewropea għall-Innovazzjoni dwar il-Materja Prima²³ se tlaqqa' flimkien il-partijiet interessati rilevanti kollha biex iħaffu d-disponibbiltà ta' soluzzjonijiet teknoloġiċi u soluzzjonijiet oħrajn għas-suq. Il-Kummissjoni mbaġħad se tittraduċi dan il-Pjan ta' Implimentazzjoni Strategika fi programm operattiv.

Se jiġu żviluppati standards Ewropej godda għall-kriterji ta' sostenibbiltà relatati mal-prodotti u mal-proċessi tal-kostruzzjoni u l-adozzjoni tal-Eurocodes fil-livell internazzjonali

²¹ "Valutazzjoni tal-Impatt tad-Direttiva dwar l-Effiċjenza tal-Enerġija" SEC(2011) 779 tat-22 ta' Ġunju 2011.

²² http://ec.europa.eu/enterprise/policies/sustainable-business/ecodesign/index_en.htm

²³ "Il-materja prima ssir disponibbli għall-benesseri tal-Ewropa fil-ġejjieni - proposta għal Sħubija Ewropea tal-Innovazzjoni dwar il-materja prima" COM(2012) 82.

se tkun promossa bħala parti mill-implimentazzjoni tal-Pjan ta' Azzjoni dwar il-Kompetittività Sostenibbli tas-Settur tal-Kostruzzjoni b'kooperazzjoni mal-Forum Strateġiku Tripartitiku²⁴ (2013-14).

Sabiex tithaffef it-tranzizzjoni mir-riċerka għas-suq, se jiġu proposti azzjonijiet konkreti fil-qafas tas-šhubijiet pubbliċi u privati tal-Bini b'Użu Effiċjenti tal-Energija u permezz ta' Komunikazzjoni dwar il-Bini Sostenibbli (2013).

Il-Kummissjoni se timplimenta regolamenti speċifiċi dwar l-ekodisinn ta' prodotti industrijali, inklużi b'mod partikolari dawk li għandhom impatt sinifikanti fuq l-ambjent matul iċ-ċiklu tal-ħajja tagħhom; se tappoġġa b'mod aktar mgħaġġel u orħos it-tweqqif tal-oġġetti tal-politika tal-ekodisinn permezz ta' ftehimiet volontarji settorjali; se tirrevedi b'mod kongunt id-Direttiva dwar l-ittikkettar tal-enerġija u ċerti aspetti tad-Direttivi dwar l-ekodisinn biex timmassimizza l-effettività tagħhom; se tappoġġa s-servizzi konsultattivi tal-ekodisinn permezz tan-Netwerk Ewropew għall-Intrapriżi biex jiġu indirizzati aħjar il-ħtiġijiet tal-SMEs (mill-2012 'il quddiem).

Il-Kummissjoni se tkompli tiżviluppa swieq tar-riċiklaġġ stabbli kif ukoll iżżid ir-rati tal-ġbir permezz ta' reviżjoni ppjanata ta' aspetti speċifiċi tal-politika dwar l-iskart tal-UE (fl-2014) u permezz ta' analiżi tal-iskemi eżistenti tar-responsabbiltà estiza tal-produttur bl-għan li jiġu identifikati l-aktar skemi kosteffiċjenti u jiġu definiti l-aħjar prassi u linji gwida (2013/14).

Wara t-tnedija tas-Šhubija Ewropea għall-Innovazzjoni dwar il-materja prima f'Novembru 2012, il-Kummissjoni se tiżviluppa programm operattiv dwar il-materja prima bbażat fuq il-Pjan ta' Implimentazzjoni Strateġika (Settembru 2013).

L-Istati Membri huma mistiedna jiżviluppaw strateġiji adattati għall-ispeċifitajiet nazzjonali tagħhom sabiex jipromwovu r-riċiklaġġ u jiżviluppaw bini b'konsum enerġetiku baxx.

v) Vetturi u bastimenti nodfa

Il-vetturi bil-moġhdija tas-saħħa tal-magna alternattiva u/jew li jużaw fjuwils alternattivi huma pass importanti lejn il-ħolqien ta' mobilità sostenibbli. Vetturi tal-elettriku li jiċċarġjaw u vetturi ibridi huma mistennija li jirrapprezentaw madwar **7% tas-suq sal-2020**. Il-vetturi b'magni ta' kombustjoni wkoll se jużaw dejjem aktar l-enerġija elettrika. Minbarra li jistimolaw it-tkabbir u l-impjiegi, l-investimenti fil-mobilità nadifa jistgħu johlqu benefiċċji addizzjonali, inklużi t-titjib fil-kwalità tal-arja u t-tnaqqis fl-impatti fuq is-saħħa.

Hija meħtieġa koordinazzjoni wiesgħa sabiex jiġu żviluppati swieq għal vetturi u vapuri nodfa. B'mod partikolari, l-użu tal-mobilità elettrika se jirrikjedi adattamenti kbar tal-katini tal-valur industrijali, il-mudelli tan-negożju, il-ħiliet, u l-attitudnijiet tal-konsumatur, kif ukoll it-twaqqif ta' infrastrutturi ta' ċċarġjar mill-ġdid. L-attivitajiet tal-istandardizzazzjoni li għaddejjin għall-interoperabbiltà u l-konnettività jeħtieġ li jiġu konklużi malajr u segwiti minn aktar standards għall-vetturi u l-infrastrutturi. Ir-rekwiżiti ta' sikurezza tan-NU/KEE għall-komponenti u s-sistemi kollha (inklużi l-batteriji) u r-regolamenti ambjentali tal-UE jeħtieġ li jiġu adattati. Il-ftehimiet internazzjonali dwar l-istandards u r-regolamenti, b'mod partikolari fil-qafas tan-NU/KEE se jgħinu biex jiffrankaw l-ispejjeż u jħaffu t-tkabbir tas-

²⁴ Imħabbar fil-Komunikazzjoni "L-Istrateġija tal-Kompetittività Sostenibbli fis-Settur tal-Kostruzzjoni u tal-Intrapriżi tiegħu" COM(2012) 433.

suq. Il-kooperazzjoni mal-akbar shab kummerċjali tagħna dwar l-standards, ir-riċerka u l-aspetti regolatorji se tghin ukoll biex jiġi applikat, eż. il-Pjan ta' Hidma bejn l-UE u l-Istati Uniti dwar il-mobilità elettronika adottat fil-qafas tal-Kunsill Ekonomiku Transatlantiku.

Il-proposti legiżlattivi dwar il-grilji intelligenti, in-netwerk tat-trasport Trans-Ewropew²⁵ u dwar l-infrastrutturi tal-fjuwil alternattiv għandhom jiffaċilitaw it-tnedija ta' infrastrutturi ta' ċċarġjar mill-ġdid/alimentazzjoni, b' mod partikolari fil-bliet. L-awtoritajiet lokali u reġionali għandu jkollhom ukoll rwol biex jinkoraġġixxu l-penetrazzjoni fis-suq, eż. permezz tal-iżvilupp tal-infrastruttura, l-akkwist pubbliku, u l-inċentivi mhux finanzjarji bħall-aċċess prijoritarju għaċ-ċentri tal-ibliet. Bl-istess mod bħall-proġett Green eMotion, il-proġetti tar-riċerka u l-iżvilupp u tad-dimostrazzjoni għandhom jiġu żviluppati taħt l-inizjattiva Orizzont 2020, bl-użu tal-Fondi Strutturali u ta' Koeżjoni, u mill-Istati Membri, flimkien ma' self mill-BEI.

B'segwitu għar-Rapport Finali tal-Grupp CARS21, il-Kummissjoni se tikkoordina l-azzjonijiet politiċi kollha li jappoġġaw l-introduzzjoni fis-suq ta' vetturi nodfa, inkluż l-użu ta' vetturi tal-elettriku li jiċċarġjaw u vetturi ibridi billi tiżgura r-regolamentazzjoni u l-standards f'waqthom, tiffaċilita l-applikazzjoni tal-infrastruttura ta' ċċarġjar mill-ġdid, u tipprovi potenzjalment finanzjament inizjali għall-proġetti ewlenin tar-riċerka u l-iżvilupp u tad-dimostrazzjoni (Komunikazzjoni dwar CARS 2020 sa Novembru 2012)..

Kif imħabbar fil-White Paper tal-2011 dwar it-Trasport²⁶, il-Kummissjoni se toħroġ strategija alternattiva tal-fjuwils, li se tindirizza wkoll l-infrastruttura xierqa ta' ċċarġjar mill-ġdid/alimentazzjoni.

Filwaqt li tibni fuq il-konsultazzjonijiet attwali mal-industrija, il-Kummissjoni se teżamina l-proposti dettaljati biex tagħti segwitu għall-PPP dwar l-Idroġenu u ċ-Ċelloli tal-Fjuwil u l-PPP dwar il-Karozzi Ekoloġiċi.

Filwaqt li jqisu l-ispeċifitàjiet u l-ħtiġijiet nazzjonali, l-Istati Membri huma mistiedna biex jappoġġaw il-proġetti ta' dimostrazzjoni u jiżviluppaw infrastrutturi xierqa għall-vetturi u l-bastimenti nodfa li jkun adattati għall-ħtiġijiet tagħhom u jsejwu r-rakkomandazzjonijiet fis-Semestru Ewropew.

L-Istati Membri u r-reġjuni huma mistiedna li jisfruttaw l-istrategiji tar-riċerka u l-innovazzjoni għall-ispeċjalizzazzjoni intelligenti, biex jappoġġaw ir-riċerka fl-iżvilupp inklużi l-linji pilota u l-proġetti ta' dimostrazzjoni u biex jippromwovu l-kooperazzjoni tul il-katina tal-valur.

vi) Grilji intelligenti

Tinħtieġ infrastruttura adegwata (inklużi soluzzjonijiet fil-qasam tal-grilja intelligenti, tal-ħzin u tal-kapaċità ta' bbilanċjar) sabiex tintegra l-enerġija rinnovabbli fis-sistema tal-elettriku, tikkontribwixxi għall-effiċjenza tal-enerġija, u tiffaċilita domandi ġodda, eż. għall-vetturi tal-elettriku. It-Tielet Pakkett tal-Liberalizzazzjoni tas-settur tal-Enerġija stabbilixxa r-rekwiżiti għall-istallazzjoni ta' sistemi ta' metraġġ intelligenti f'mill-anqas 80 % tal-unitajiet domestiċi

²⁵ "Proposta għal Regolament tal-Parlament Ewropew u tal-Kunsill fuq linji gwida tal-Unjoni għall-iżvilupp tan-netwerk tat-trasport trans-Ewropew, COM(2011)650/3"

²⁶ Pjan direzzjonali għal Żona Unika Ewropea tat-Trasport – Lejn sistema tat-trasport kompetittiva u li tuża r-rizorsi b' mod effiċjenti. COM(2011) 144

sal-2020 bhala l-ewwel pass lejn l-użu tal-grilji intelligenti fl-UE, filwaqt li Komunikazzjoni dwar il-Grilji Intelligenti²⁷ tistabbilixxi l-qafas ta' politika ġenerali biex jixpruna l-mobilizzazzjoni tagħhom. B'mod ġenerali, **sal-2020, l-UE se jehtigilha tinvesti madwar EUR 60 biljun f' dawn il-grilji**, li se jizdiedu għal madwar EUR 480 biljun sal-2035.

Huwa essenzjali li jiġu stabbiliti l-aħjar kundizzjonijiet ta' qafas għall-industrija biex din tiżviluppa t-teknoloġiji u l-kapaċitajiet ta' produzzjoni meħtieġa biex jinkiseb dan l-investment²⁸. B'mod parallel, l-UE għandha timplimenta l-istandards meħtieġa sabiex tiġi żgurata l-interoperabbiltà tal-grilji intelligenti transfruntiera, kif ukoll sett minimu komuni ta' standards għall-miters u infrastrutturi avvanzati tal-metraġġ. Il-Kummissjoni diġà ħarġet il-mandat M/490 fl-2011 lill-Organizzazzjonijiet Ewropej għall-Istandardizzazzjoni biex jiżviluppaw l-ewwel sett ta' standards tal-Grilji Intelligenti sa tmiem l-2012. L-iskambju regolari ta' informazzjoni jseħħ ma' atturi internazzjonali bħall-Istitut Nazzjonali għall-Istandards u t-teknoloġija tal-Istati Uniti sabiex jiġu żviluppati standards kompatibbli meta jkun possibbli. Jeħtieġ li jiġi implimentat qafas ġenerali għall-introduzzjoni usa' tal-apparati intelligenti, inkluż għal użu aktar effiċjenti ta' apparat b'vultaġġ baxx. Abbazi tal-analiżi tal-kost u l-benefiċċju, għandhom jiġu kkompilati indikaturi ewlenin tal-prestazzjoni għall-akkwist pubbliku sabiex jiġi żgurat ir-rikonoxximent tal-benefiċċji potenzjali. Il-potenzjal għall-istallazzjonijiet żgħar ta' kombustjoni integrati, effiċjenti u flessibbli jista' jinkiseb permezz tal-istabbiliment f'waqtu ta' standards ta' emissjonijiet xierqa. Fl-aħhar nett, jeħtieġ li jiġu żviluppati l-proġetti xierqa tar-riċerka u l-iżvilupp u tad-dimostrazzjoni permezz tal-Inizjattivi Industrijali Ewropej dwar il-Grilji tal-Elettriku, tal-pjan SET, u tas-Shubija Ewropea għall-Innovazzjoni dwar il-Bliet u l-Komunitajiet Intelligenti²⁹.

Abbazi tar-rapport li jmiss tat-Task Force dwar il-Grilji Intelligenti, il-Kummissjoni se tiddefinixxi miri ulterjuri għall-użu ta' komponenti tal-grilji intelligenti, se tirrevedi u twessa' l-mandati tal-istandardizzazzjoni, se tiżviluppa gwida dwar l-indikaturi ewlenin tal-prestazzjoni, u se tidentifika Proġetti ta' Interess Komuni³⁰ għall-infrastruttura tal-enerġija trans-Ewropea (tmiem l-2012).

2. Il-miżuri ta' akkompanjament

Il-korpi ta' koordinazzjoni deskritti hawn fuq, jew it-task forces speċjalisti ġodda fejn xieraq, se jkollhom bżonn jikkoordinaw mill-qrib l-isforzi mal-industrija u mal-Istati Membri sabiex iwettqu l-aġendi politiċi tagħhom. Dawn ir-raggruppamenti se jkollhom struttura u tul ta' żmien differenti skont il-ħtiġijiet tal-qasam tal-attività. Madankollu, kollha se jlaqqgħu flimkien il-partijiet interessati u l-awtoritajiet pubbliċi rilevanti biex jiddefinixxu l-azzjonijiet meħtieġa biex jithaffef l-użu ta' teknoloġiji u investimenti ġodda.³¹

- L-ewwel nett, **qafas regolatorju tas-Suq Intern simplifikat, prevedibbli u stabbli** għall-prodotti u s-servizzi ġodda, inklużi l-istandards u ċ-ċertifikazzjoni xierqa, għandu jiġi miftiehem u mħabbar kemm jista' jkun malajr. Ir-regolaturi u l-organizzazzjonijiet tal-

²⁷ COM(2011) 202 tat-12 ta' April 2011.

²⁸ Ara l-Komunikazzjoni tal-Kummissjoni COM(2011) 202 "Grilji intelligenti: nimxu mill-innovazzjoni għall-użu tagħhom".

²⁹ L-investment fl-infrastrutturi huwa wkoll qasam ta' prijorità għal self li huwa possibbli permezz taż-żieda fil-kapital tal-BEI.

³⁰ Proposta għal Regolament dwar linji gwida għall-infrastruttura tal-enerġija trans-Ewropea COM(2011) 658

³¹ Dawn se jitwaqqfu b'rispett shiħ għar-regoli dwar il-gruppi ta' esperti u korpi oħra stabbiliti mill-Kummissjoni (C(2010) 7649 u SEC(2010) 1360).

istandardizzazzjoni tal-UE għandhom bżonn jiżviluppaw regolamenti u standards f'waqthom għal teknoloġiji godda qabel l-ewwel introduzzjoni tagħhom fis-suq - il-mandati ta' standardizzazzjoni CEN għall-vetturi tal-elettriku u għall-bijoprodotti huma eżempji tajba. It-task forces se jirrakkomandaw simplifikazzjonijiet għall-ambjent regolatorju u amministrattiv f'oqsma tas-suq rispettivi tagħhom, speċjalment biex jgħinu lill-SMEs. Gie wkoll irrakkomandat lill-Istati Membri biex jissimplifikaw l-ambjent regolatorju fis-Semestru Ewropew.

- **L-iżvilupp tal-infrastruttura għandu jiġi kkoordinat u sinkronizzat b'żidiet fil-kapaċità tal-produzzjoni.** Pereżempju, l-investment f'infrastrutturi tal-enerġija ewlenin fl-UE bħall-grilji intelligenti u l-ħżin tal-enerġija huwa essenzjali sabiex jiġu adottati fuq skala kbira l-enerġija rinnovabbli, l-ICT, u l-użu ta' vetturi elettriċi u ibridi. Il-provvista ta' infrastrutturi tat-trasport adegwati u effiċjenti, ta' loġistika interoperabbli u ta' networks broadband ta' veloċità għolja, hija prekundizzjoni għall-iżvilupp industrijali. Bl-istess mod, il-kapaċitajiet industrijali godda fit-teknoloġiji tal-produzzjoni għandhom jiġu żviluppati fi żmien opportun, b'investimenti f'makkinarju u tagħmir b'użu effiċjenti tal-enerġija u tar-riżorsi.
- It-tielet, huwa essenzjali li **l-isforzi fil-qasam tar-riċerka u l-iżvilupp u tal-innovazzjoni jiġu kkoordinati mal-UE** kollha sabiex jiġi żgurat l-użu u l-kummerċjalizzazzjoni tat-teknoloġiji fi żmien opportun. B'mod partikolari, il-proġetti ta' dimostrazzjoni għall-prova tal-kunċett u l-linji pilota tal-manifattura huma prekundizzjonijiet għall-użu tat-teknoloġiji fuq skala industrijali. L-imsieħba pubbliċi u privati jistgħu jipprovdu l-finanzjament għal dawn l-inizjattivi permezz tal-fondi Strutturali jew fil-qafas tal-inizjattiva Orizzont 2020 u permezz ta' programmi Komunitarji oħra. Jista' jintuża wkoll il-finanzjament tal-kapital ta' riskju mill-pubbliku u b'mod aktar sinifikanti minn sorsi privati.
- Barra minn hekk, il-Kummissjoni se tiegħu miżuri kumplementari biex tiżgura li **l-hiliet neċessarji jkunu disponibbli** għall-iżvilupp ta' dawn is-swieq u biex tistimola d-domanda għall-adozzjoni ta' innovazzjonijiet godda.

Il-prattiki tax-xogħol godda se jgħinu lill-kumpaniji biex jimpjegaw haddiema li qed jikbru fl-età u jattiraw persuni tas-sengħa lejn il-manifattura. It-teknoloġiji godda qegħdin ibiddu l-kombinazzjoni ta' impjiegi u hiliet meħtieġa. Il-Kummissjoni se tippromwovi **t-trasformazzjoni ta' postijiet tax-xogħol** li jstimolaw forom godda ta' "impjiegi attivi" u se tteġġegħ l-iżvilupp ta' hiliet godda, inklużi l-hiliet elettronici.

L-użu akbar tad-disinn, kif ukoll ta' innovazzjonijiet oħra mhux teknoloġici, huwa wiehed mill-ixpruni ewlenin għall-iżvilupp ta' prodotti ta' valur għoli, filwaqt li jżid il-produttività u jtejjeb l-effiċjenza tar-riżorsi. Sabiex isaħħaħ ir-rwol tad-disinn fl-innovazzjoni, il-Bord Ewropew ta' Tmexxija fid-Disinn żviluppa sett ta' proposti li jinkludu: titjib tal-aċċess tal-kumpaniji għad-disinn; il-promozzjoni tal-innovazzjoni bbażata fuq id-disinn għas-sistemi tal-manifattura; il-promozzjoni tal-kompetenzi fid-disinn; il-valorizzazzjoni tad-disinn fis-sistema tar-riċerka u l-innovazzjoni tal-UE; l-applikazzjoni usa' tad-disinn fis-settur pubbliku; u d-differenzazzjoni tad-disinn Ewropew f'livell globali.

Il-politika tal-innovazzjoni tista' żżid l-impatt tagħha fuq it-tekabbir ekonomiku billi tikkombina b'mod koerenti l-introduzzjoni ta' teknoloġiji u Prattiki tax-xogħol godda ma' miżuri orjentati lejn id-domanda bħalma huma l-istandardizzazzjoni, il-promozzjoni tal-adozzjoni ta' innovazzjonijiet fil-katini tal-provvista dinjija jew id-dħul fis-seħh ta' inċentivi regolatorji. L-Ewropa għandha esperjenza f'politiki orjentati lejn id-domanda, bħall-Inizjattiva

tas-Suq Pilota li kellha suċċess u li żviluppat pjanijiet direzzjonali speċifiċi għas-suq u strumenti ta' politika orjentati lejn id-domanda. Reċentement, thabbru hames Shubijiet Ewropej għall-Innovazzjoni sabiex jikkoordinaw l-istrumenti ta' politika orjentati lejn id-domanda u r-riċerka u l-iżvilupp.

Wara s-sejha tal-Kunsill Ewropew f'Marzu 2012, huwa importanti **li tiġi promossa aktar l-innovazzjoni mmexxija mid-domanda** u li jinholq l-aħjar ambjent possibbli għall-impreduturi li jikkummerċjalizzaw l-ideat tagħhom fis-suq. Sa mill-bidu tal-2012, il-Kummissjoni bdiet timplimenta pjan ta' azzjoni orizzontali bi tliet fażijiet konsekuttivi sabiex tiżdied id-domanda għal prodotti u servizzi innovattivi Ewropej. L-ewwel fażi sservi biex tidentifika s-swieq, is-settijiet tal-ghodod u l-mudelli skont id-domanda. Fil-fażi li ġejja, il-Kummissjoni se tiżviluppa, flimkien mal-partijiet interessati, pjanijiet direzzjonali strateġiċi għal azzjonijiet orjentati lejn id-domanda. Fil-fażi finali, se jiġu implimentati l-azzjonijiet stabbiliti fil-pjanijiet direzzjonali strateġiċi tat-tieni fażi. B'mod parallel, sistema ġdida ta' monitoraġġ se tkejjel l-impatt ta' politiki orjentati lejn id-domanda u l-implimentazzjoni ta' pjanijiet direzzjonali strateġiċi.

Il-Kummissjoni se tiżviluppa u timplimenta pjan ta' azzjoni orizzontali sabiex tixpruna id-domanda għal prodotti u servizzi innovattivi Ewropej (mill-2012 'il quddiem).

Il-Kummissjoni se tistabilixxi netwerk ta' taġlim dwar l-innovazzjoni fuq il-post tax-xogħol fl-Ewropa, sabiex tippromwovi l-produttività tax-xogħol u l-kwalità tal-impjegi (2013) u se timplimenta pjan ta' azzjoni biex taċċellera l-adozzjoni tad-disinn fil-politika tal-innovazzjoni (mill-2012 'il quddiem).

Fl-2013, il-Kummissjoni se tnedi reviżjoni indipendenti biex tivvaluta jekk is-sistema tal-istandardizzazzjoni Ewropea hijiex kapaci tadatta għall-ambjent li qed jevolvi malajr kif ukoll tikkontribwixxi għall-oġettivi interni u esterni strateġiċi tal-Ewropa.

B. Aċċess għas-swieq

1. It-titjib tas-Suq Intern għall-prodotti

Is-Suq Intern għall-prodotti jirrappreżenta 75 % tal-kummerċ intra-UE u jippreżenta potenzjal kbir mhux sfruttat li jstimola l-kompetittività u t-tkabbir fl-UE. Din hija għodda ewlenija biex tinkiseb ekonomija tas-suq soċjali kompetittiva ferm. B'mod partikolari, il-globalizzazzjoni, l-ispeċjalizzazzjoni u l-innovazzjoni qed ikollhom impatti profondi fuq il-proċessi tal-manifattura, filwaqt li d-distinzjoni bejn il-"prodotti" u "servizzi" qiegħda dejjem tonqos. Madankollu, dan il-proċess jista' jkun qed johloq xkiel u ostakli ġodda. Għalhekk, jehtieg li r-regoli u l-proċeduri tas-suq uniku jzommu l-pass ma' dawn l-iżviluppi. Għoxrin sena wara l-istrateġija tal-1992, firxa wiesgħa ta' prodotti għadha mhijiex armonizzata u l-klawżoli ta' rikonossiment reċiproku fil-legiżlazzjoni tal-Istati Membri mhumiex dejjem applikati b'mod korrett. Is-sena d-dieħla, il-Kummissjoni se twettaq evalwazzjoni kritika tal-*acquis* għall-prodotti industrijali, inkluż studju u konsultazzjoni estensiva, u se tipproduċi Pjan direzzjonali għar-riforma tas-Suq Intern għall-prodotti industrijali.

Jehtieg li jsir aktar progress lejn l-integrazzjoni sħiħa ta' ċerti setturi fis-suq intern, bħas-**sigurtà u d-difiża**. Minkejja l-implimentazzjoni tal-pakkett ta' Difiża, is-settur tad-difiża għadu jsostni bil-qawwa d-dimensjoni nazzjonali u għalhekk ma jistax jibbenefika mill-ekonomiji ta' skala potenzjali li huma meħtieġa biex jitjiebu l-kompetittività u l-profittabbiltà. Fil-qasam tas-sigurtà ċivili, qegħdin jithejjew aktar inizjattivi ta' riċerka u innovazzjoni fil-

livell tal-UE. Task Force dwar id-Difiza qed tgħin biex tiżviluppa strateġija komprensiva għal industrija tad-difiza minn ta' quddiem fid-dinja li hija kompetittiva kemm fl-Ewropa kif ukoll 'il barra minnha. Bl-istess mod, il-prodotti u s-servizzi msejsa fuq dejta satellitari għandhom potenzjal għoli għat-tkabbir ekonomiku, u l-iżvilupp tas-suq tagħhom għandu jiġi mhegġeġ u sostnut.

Fl-2010, bhala parti mill-istrateġija tagħha ta' Regolamentazzjoni Intelliġenti³², il-Kummissjoni żviluppat **Verifiki tal-Adegwatezza** sabiex tivvaluta l-qafas regolatorju ġenerali f'qasam ta' politika partikolari. Dawn il-verifiki tfasslu biex jiġu identifikati l-piżijiet amministrattivi eċċessivi, jiġu eżaminati d-duplikazzjonijiet regolatorji, il-lakuni u l-inkonsistenzi u jiġi vvalutat l-impatt kumulattiv tal-leġiżlazzjoni. Is-sejbiet tagħhom iservu bhala bazi għal deċiżjonijiet ta' politika dwar il-gejjieni tal-qafas regolatorju rilevanti. Qegħdin jitwettqu verifiki tal-adeqguatezza f'oqsma speċifiċi tal-politika, bhall-informazzjoni u l-konsultazzjoni tal-haddiema, l-approvazzjoni tat-tip tal-vetturi bil-mutur u l-politika ambjentali tal-UE dwar l-ilma heġu. Madankollu, l-ambizzjoni li tinkiseb harsa ġenerali lejn il-politiki prinċipali li jaffettwaw is-settur ekonomiku uniku, għadha ma ntlahqitx fil-konkret. Għalhekk, il-Kummissjoni se twettaq il-verifiki tal-adeqguatezza pilota settorjali u orizzontali. L-ewwel tnejn se jirrigwardaw **ir-raffinar taż-żejt u s-setturi tal-aluminju**. Iż-żewġ setturi huma essenzjali fil-katina tal-valur industrijali tal-UE, iżda jirrikjedu b'mod urġenti investment ġdid li jrid isir fid-dawl tal-kompetizzjoni internazzjonali qawwija. Il-verifiki tal-adeqguatezza se jiffokaw fuq l-implimentazzjoni u l-interazzjoni ta' dawk il-politiki li huma l-aktar importanti għall-kompetittività ta' dawn is-setturi³³. Dawn se jiġu segwiti mill-verifiki tal-adeqguatezza futuri fi prodotti industrijali oħra.

L-ostakli għas-Suq Intern fir-rigward tal-governanza u r-regolamentazzjoni jinholqu wkoll minn oqsma ta' politika li huma rregolati mill-Istati Membri, pereżempju r-regoli tekniċi, ir-rifjuti li jiġu applikati **r-rikonoxximent reċiproku u n-nuqqas ta' taqbil bejn is-27 sett differenti tar-regoli tat-tassazzjoni**. Analizi upstream tal-abbozzi tar-regoli tekniċi tista' tipprevjeni li jitfaċċaw ostakli regolatorji. Dan huwa preċiżament l-oġettiv tal-proċedura ta' notifika 98/34³⁴, li tirrikjedi abbozz ta' leġiżlazzjoni li jinkludi regoli tekniċi dwar prodotti u servizzi tas-soċjetà tal-informazzjoni li jridu jiġu kkomunikati lill-Kummissjoni qabel ma jiġu adottati. In-natura preventiva ta' din il-proċedura evitat għadd kbir ta' kontravenzjonijiet tar-regoli dwar il-moviment liberu tal-prodotti. Madankollu, din il-proċedura ta' notifika tista' tintuża wkoll, biex ittejjeb il-leġiżlazzjoni nazzjonali b konformità mal-prinċipji ta' "Regolazzjoni Mtejba" u permezz ta' valutazzjoni komparattiva. Il-potenzjal tagħha jista' jiġi sfruttat iktar billi l-Istati Membri jiġu rakkomandati biex jużaw l-ittestjar tal-kompetittività fil-kuntest tal-valutazzjonijiet nazzjonali tal-impatt.

"Il-prodotti u s-servizzi ekoloġiċi" jirrapprezentaw suq dinamiku, innovattiv u li qed jikber. Madankollu, l-iżvilupp b'mod parallel ta' skemi tal-ittikkettar u regoli tekniċi differenti u ta' spiss inkonsistenti fl-Istati Membri u permezz ta' inizjattivi privati jista' johloq konfużjoni għall-konsumaturi, u ostakli għall-moviment liberu ta' dawn il-prodotti u s-servizzi fis-suq

³² "Regolamentazzjoni Intelliġenti fl-Unjoni Ewropea" COM(2010) 543 tat-8 ta' Ottubru 2010.

³³ Eż. il-valutazzjonijiet mill-Istati Membri ppreżentati waqt il-Mejda Tonda tal-UE dwar ir-raffinar tal-Kummissjoni fil-15 ta' Mejju 2012 dwar l-impatt ikkombinat tal-politiki tal-UE dwar ir-raffinar.

³⁴ Id-Direttiva COM(98/34)/KE li tistabbilixxi proċedura għall-ghoti ta' informazzjoni fil-qasam tal-istandards u tar-Regolamenti tekniċi u tar-regoli dwar is-servizzi tas-Socjetà tal-Informazzjoni.

intern. Il-Kummissjoni qed teżamina l-aħjar modi possibbli biex tintegra "l-prodotti u s-servizzi ekoloġiċi" fis-Suq Intern, inkluż l-impatt ambjentali³⁵.

In-nuqqas ta' koordinazzjoni bejn l-Istati Membri dwar il-metodoloġija u l-kriterji għat-teħid ta' deċiżjonijiet dwar **l-ipprezzar/ir-rimborż tal-prodotti mediċinali** jikkawża inkoerenza u d-dewmien fl-aċċess għal mediċini innovattivi. Filwaqt li dan qed jiġi indirizzat parzjalment permezz tad-Direttiva dwar it-Trasparenza u l-ħidma dwar il-valutazzjoni tat-teknoloġija tas-saħħa, jinhtiegu agenda għal strateġija politika usa' kif ukoll pjan direzzjonali sabiex jiġu żgurati l-kompetittività u l-vijabbiltà fit-tul tal-industrija farmaċewtika tal-UE.

Hemm lok għal titjib tal-qafas tal-UE għas-**Sorveljanza tas-Suq**. Id-Direttiva dwar is-Sikurezza Ġenerali tal-Prodotti (GPSD) tapplika għall-prodotti tal-konsumatur kollha, kemm dawk armonizzati kif ukoll dawk li mhumiex, filwaqt li d-dispożizzjonijiet dwar is-sorveljanza tas-suq li attwalment jinsabu fir-Regolament 765/2008 u fil-leġislazzjoni speċifika għas-settur japplikaw għal prodotti armonizzati, kemm jekk ikunu industrijali kif ukoll għall-konsumatur. Għalhekk, jista' jinholoq konfużjoni kemm fost l-awtoritajiet nazzjonali kif ukoll l-operaturi ekonomiċi li għalihom tapplika s-sistema. Qiegħda titfassal proposta ġdida għas-sorveljanza tas-suq u din tikkombina dawn id-dispożizzjonijiet kollha tas-sorveljanza tas-suq u tindirizza n-nuqqasijiet tal-qafas leġislattiv preżenti.

Is-sorveljanza tas-suq tiproteġi liċ-ċittadini Ewropej minn prodotti mhux konformi (eż. ir-riskji għas-saħħa u s-sikurezza) u tiżgura kundizzjonijiet ta' kummerċ ġust. Iż-żamma tal-ordni fis-Suq Intern issir fil-livell nazzjonali, bl-Istati Membri jkunu responsabbli kemm għas-sorveljanza kif ukoll għall-infurzar. Is-sorveljanza, b'mod partikolari, hija komputu enormi. Hemm evidenza ta' sorveljanza dgħajfa tas-suq għal xi prodotti, bħall-prodotti kapitali mmanifatturati mill-industrija mekkanika Ewropea³⁶. Jinhtieġ pjan ta' azzjoni multiannwali għas-sorveljanza tas-suq biex jipprovi dinamiżmu għas-sorveljanza tas-suq fil-livell pan-Ewropew u biex isahhaħ il-kooperazzjoni u l-għajna reċiproka. Dan se jagħmel il-ħajja aktar diffiċli għal kummerċjanti illegali, u jgħin biex ikompli jintegra s-suq uniku għall-prodotti konformi u sikuri. Għaldaqstant, l-operaturi responsabbli mhux se jibqgħu jsibu ruħhom fi żvantaġġ kompetittiv.

Hekk kif il-linja ta' diviżjoni bejn is-servizzi u l-prodotti qed issir inqas definita b'mod ċar, l-ostakli għall-kummerċ tas-servizzi qegħdin dejjem aktar ifixklu l-kummerċ tal-prodotti. Is-servizzi tan-negozji, b'mod partikolari, huma kruċjali għall-innovazzjoni u l-kompetittività industrijali. Dawn huma partikolarment rilevanti għall-SMEs, li jiddependu fuq is-servizzi tax-xiri mis-suq aktar milli mill-kumpaniji l-kbar.

Sa tmiem l-2012, il-Kummissjoni se tadotta Pakkett dwar is-Sikurezza tal-Prodotti u s-Sorveljanza tas-Suq li jkun jikkonsisti f'Direttiva riveduta dwar is-Sikurezza Ġenerali tal-Prodotti, Regolament ġdid dwar is-Sorveljanza tas-Suq u Komunikazzjoni dwar pjan ta' azzjoni multiannwali għas-sorveljanza tas-suq mill-2012 sal -2015.

Il-Kummissjoni se tevalwa l-istat tal-"acquis" fil-qasam tal-prodotti industrijali kollu kemm hu, bil-ħsieb li thejji Pjan Direzzjonali għal Riforma tas-Suq Intern għall-prodotti industrijali (2013).

³⁵ Il-proposta dwar l-impatt ambjentali mhabbra fl-Att dwar is-Suq Uniku se titnieda fl-2013 f'Komunikazzjoni tal-Kummissjoni.

³⁶ Il-konferenza tad-DĠ ENTR dwar is-Sorveljanza tas-Suq u l-Makkinarju, l-24 ta' Novembru 2011: http://ec.europa.eu/enterprise/sectors/mechanical/machinery/market-surveillance/index_en.htm

Il-Kummissjoni se twestaq verifiki tal-adeqwatezza tas-setturi tal-aluminju u r-raffinar taż-żejt filwaqt li tiffoka fuq l-implimentazzjoni u l-interazzjoni ta' dawk il-politiki l-aktar importanti għall-kompetittività.

Il-Kummissjoni se tiżviluppa strategija komprensiva biex tappoġġa l-kompetittività tal-industrija tad-difiża u ttejjeb l-effiċjenza tas-suq tad-difiża. Mistennija li tiġi ppubblikata Komunikazzjoni sa April 2013.

Il-Kummissjoni se tressaq inizjattivi addizzjonali biex trawwem l-integrazzjoni tas-suq intern fl-oqsma tas-sigurtà u l-isparju.

Il-Kummissjoni se tisfrutta aktar il-potenzjal tal-proċedura 98/34 bħala strument għall-politika industrijali u bħala gwida għall-prijoritajiet leġiżlattivi futuri tal-UE, partikolarment biex thegħeġ lill-Istati Membri jintroduċu l-valutazzjonijiet tal-impatt u l-ittestjar tal-kompetittività fl-istadju tal-abbozzar tal-proċessi leġiżlattivi nazzjonali tagħhom.

Il-Kummissjoni se tniedi agenda għal strategija politika biex issaħħah il-kompetittività tal-industrija farmaċewtika.

Fi tmiem l-2012 se jinholoq Grupp ta' Livelli Għoli dwar is-Servizzi tan-Negozji. Wara r-rapport ta' dan il-Grupp, il-Kummissjoni se tiżviluppa, sal-2014, programm ta' ħidma futur bir-rakkomandazzjonijiet ta' politika.

2. It-trawwim tal-intraprenditorija biex is-Suq Intern isir aktar dinamiku

Għalkemm aktar minn terz tal-impjeggi l-godda kollha ġejjin minn kumpaniji żgħar u bi tkabbir għoli, il-kumpaniji żgħar tal-UE ma jikbrux malajr daqs dawk fl-Istati Uniti³⁷. Filwaqt li jibni fuq l-Att dwar in-Negozji ż-Żgħar, il-Pjan ta' Azzjoni tal-Intraprenditorija se jrawwem it-tkabbir tal-bidu tan-negozji, jiffaċilita t-trasferiment tan-negozji, jipprovdi appoġġ għan-negozji fi stadju bikri, u jiżviluppa proċeduri effiċjenti tal-falliment li jagħtu t-tieni ċans lill-intraprendituri.

Jehtieg ukoll li l-intraprendituri jisfruttaw il-potenzjal shih tas-suq uniku diġitali **fl-UE li huwa mistenni li jikber b'10% fis-sena sal-2016**³⁸. Il-Kummissjoni poġġiet l-iżvilupp tal-internet u t-teknoloġiji diġitali fil-qalba tal-istrategija Ewropa 2020 permezz tal-**Agenda Diġitali għall-Ewropa**³⁹ u l-Inizjattivi Ewlenin tal-Politika Industrijali. Il-politika tal-UE tipprovdi l-kundizzjonijiet ta' qafas għas-suq uniku diġitali, inkluża l-bażi leġiżlattiva għall-kummerċ elettroniku (id-Direttiva 2000/31/KE)⁴⁰. Fil-gejjieni, il-Liġi Komuni Ewropea dwar il-Bejgħ se toffri regoli uniformi għall-bejgħ onlajn transfruntier u d-dimensjoni diġitali hija parti ewlenija tal-istrategija għall-Agenda tal-Konsumaturi Ewropej⁴¹.

L-Istati Membri u l-Kummissjoni jridu jikkontribwixxu biex tithaffef l-implimentazzjoni shiħa tas-Suq Uniku Diġitali. L-Istati Membri jridu jissimplifikaw il-proċeduri ta'

³⁷ Albert Bravo-Biosca "The dynamics of Europe's industrial structure and the growth of innovative firms" il-konferenza ta' JRC f'Seville, Ottubru 2011.

³⁸ Boston Consulting Group "The internet economy in the G-20" Marzu 2012.

³⁹ COM(2010)245.

⁴⁰ COM(2011) 942 "Qafas koerenti għall-bini ta' fiduċja fis-Suq Uniku Diġitali tal-kummerċ elettroniku u tas-servizzi online". Ara wkoll COM(2011) 942 finali "Qafas koerenti għall-bini ta' fiduċja fis-Suq Uniku Diġitali tal-kummerċ elettroniku u tas-servizzi online".

⁴¹ COM(2012) 225 "Agenda għall-Konsumaturi Ewropej – Spinta lill-fiduċja u lit-tkabbir".

registrazzjoni tal-VAT u johlqu punt uniku ghar-registrazzjoni elettronika biex jiġi ffaċilitat il-kummerċ diġitali transfruntier min-negozji żgħar. In-Netwerk Ewropew għall-Intrapriżi se jipprovdi taħriġ u jinforma lil dawk l-SMEs li jixtiequ jiżviluppaw negozju onlajn dwar l-obbligi tagħhom fil-kuntest tal-bejgħ transfruntier. Linji gwida u tikketti tal-kwalità għall-**hillet elettronici** jistgħu jipprovdu sett ta' hillet għal dawk li jipprovdu l-edukazzjoni u t-taħriġ kemm fil-livell tal-UE kif ukoll f'dak tal-Istati Membri. L-istandards u l-linji gwida huma essenzjali għall-interoperabilità diġitali fil-ktajjen tal-provvista.

Madankollu, mhuwiex biżżejjed li jiġu żviluppati sempliċiment il-kundizzjonijiet ta' qafas u li jittejjgħu l-intraprendituri biex jisfruttaw is-suq uniku diġitali. L-Ewropa tehtieg ukoll li titqanqal l-intraprenditorija fl-ekonomija diġitali nnfisha sabiex tirnexxi.

Il-Kummissjoni se tipproponi Pjan ta' Azzjoni tal-Intraprenditorija li jistabbilixxi r-rakkomandazzjonijiet lill-Istati Membri dwar it-titjib tal-kundizzjonijiet ta' qafas u miżuri ta' appoġġ għall-intraprenditorija (Novembru 2012) u li jieħu wkoll miżuri addizzjonali biex iħeggeġ lin-negozji godda u lin-negozji żgħar stabbiliti biex jadottaw teknoloġiji diġitali u kummerċ elettroniku. Il-Kummissjoni se tipproponi wkoll azzjonijiet immirati fl-ewwel trimestru tal-2013 biex tappoġġa l-intraprendituri tal-web fl-UE.

3. Is-Suq Intern għat-teknoloġija, il-privattiva unitarja u l-harsien tad-drittijiet tal-proprjetà intellettuali

Id-drittijiet tal-proprjetà intellettuali (IPRs) huma vitali għall-innovazzjoni u t-tkabbir billi jipprovdu l-protezzjoni għal dawk il-kumpaniji li jinvestu fir-riċerka u l-iżvilupp. Billi jiġu ppremjati l-kreattività u l-hila inventiva u jitharsu l-kumpaniji u l-innovazzjoni mill-approprijazzjoni u l-użu mhux xierqa tal-għarfien teknoloġiku, l-IPRs huma fil-qalba tas-sistema tal-innovazzjoni u jiffurmaw il-bażi tat-trasferimenti kollha tat-teknoloġija. Jehtieg li jiġi żgurat li l-qafas tal-IP iservi l-ħtiġijiet tal-ekonomija l-għdida, b'mod partikolari għal innovazzjoni miftuħa u ta' kollaborazzjoni.

L-introduzzjoni tal-**privattiva unitarja** u l-iżvilupp ta' **sistema unifikata ta' litigazzjoni dwar il-privattivi** fl-Ewropa se jnaqqsu l-ispejjeż⁴² u l-frammentazzjoni tal-protezzjoni tal-privattivi fis-Suq Uniku, u b'hekk jeliminaw l-ispejjeż ta' litigazzjoni bla bżonn u jsaħħu ċ-ċertezza legali. Barra minn hekk, se tkun disponibbli għodda tat-traduzzjoni awtomatika mingħajr ħlas⁴³ għal-lingwi Ewropej kollha sa tmiem l-2014. L-inventuri li qed ifittxu l-protezzjoni tal-privattivi għandhom għodod disponibbli sabiex tithaffef il-proċedura sa meta tingħata privattiva. L-inizjattivi bbażati fuq l-użu tax-xogħol ta' ufficċji oħra kif ukoll l-armonizzazzjoni internazzjonali tal-liġi sostantiva dwar il-privattivi (li tinkludi perjodu ta' konċessjoni armonizzata fil-livell dinji li jrid jiġi elaborat flimkien mal-kwistjonijiet kollha marbuta miegħu), jistgħu jkomplu jsaħħu s-sistema tal-privattivi fit-tul u jikkontribwixxu biex ikomplu jitnaqqsu l-ispejjeż.

Jistgħu jintużaw strumenti oħra biex jikkomplementaw is-sistema tal-privattivi. Wieħed minnhom huwa l-perfezzjonament tal-użu u tal-protezzjoni tas-sigrieti kummerċjali. Mhux l-istadji kollha tal-innovazzjoni huma sugġetti għall-privattivi, iżda r-riżultati tagħhom jista' jisthoqqilhom protezzjoni kontra l-miżapproprjazzjoni. Filwaqt li xi invenzjonijiet jistgħu jkunu sugġetti għall-privattivi, il-kumpaniji jistgħu jqisu li huma protetti aħjar permezz tas-

⁴² Ir-registrazzjoni u l-ispejjeż tat-traduzzjoni għall-ksib ta' protezzjoni tal-privattivi fl-Ewropa se jonqsu b'massimu ta' 80 %.

⁴³ Ara "Patent Translate", <http://www.epo.org/searching/free/patent-translate.html>.

segretezza. Għalhekk, l-innovaturi jistgħu xi drabi jagħzlu li jharsu l-innovazzjonijiet (u r-redditu tal-innovazzjoni) billi sempliċiment ma jiżvelawx is-sigriet kummerċjali tagħhom. Ma hemm l-ebda liġi tal-UE dwar il-protezzjoni tas-sigriet kummerċjali u dan il-qasam huwa rregolat fil-livell nazzjonali. Madankollu, hemm differenzi sinifikanti fil-liġijiet nazzjonali dwar in-natura u l-ambitu tal-protezzjoni tas-sigriet kummerċjali, kif ukoll dwar il-mezzi ta' rimedju. Il-Kummissjoni qed teżamina jekk id-differenzi eżistenti fl-approċċi nazzjonali jistgħux johlqu ostakli u spejjeż tat-tranzazzjonijiet għall-kumpaniji li joperaw b'mod transfruntier, mhux l-inqas għall-SMEs.

Il-kumpaniji mhux elenkati huma suġġetti għar-regoli nazzjonali tal-kontabilità li jirriżultaw mit-traspożizzjoni tar-Raba' Direttiva tal-Kontabilità. Għalkemm din id-Direttiva tippermetti lill-Istati Membri biex jiżviluppaw regoli f'dak is-sens, bħalissa ma hemm l-ebda rikonossiment mifrux tal-valur tal-privattivi u IPRs oħrajn, speċjalment fid-dikjarazzjonijiet finanzjarji tal-SMEs. Se jittiehdu passi biex jiġu esplorati modi li jistgħu jippermettu lill-kumpaniji biex jiksbu r-rikonossiment effettiv tal-**valur tal-privattivi tagħhom**, inkluż fid-dikjarazzjonijiet finanzjarji tagħhom u biex jesploraw il-benefiċċji potenzjali tat-tishih tal-iżvelar f'termini tal-aċċess għall-finanzi. Barra minn hekk, l-iskemi tal-assigurazzjoni kontra l-litigazzjoni fil-qasam tal-proprjetà intellettwali qegħdin isiru dejjem aktar sinifikanti.

Sistema effettiva tal-IPR jeħtieġ li tinkludi salvagwardji *ex-ante* u *ex-post* ta' infurzar kontra dawk li ma jirrispettawx ir-regoli. L-imbuskati għall-privattivi, il-hold-ups għall-privattivi, it-tilwim dwar il-privattivi u l-ksur ta' dawn id-drittijiet (bhall-falsifikazzjoni u l-piraterija) jagħmlu hsara diretta lill-vittmi u jimminaw il-fiduċja fis-sistema tal-IPR.

Il-progress teknoloġiku rapidu fl-industrija ta' importanza fil-livelli kollha tal-ekonomija wassal għal riskji li jistgħu jirriżultaw minn *għoqod ta' privattivi*⁴⁴ u *imbuskati għall-privattivi*⁴⁵. L-istudji identifikaw **għoqod ta' privattivi f'9 minn 30 qasam tat-teknoloġija**. Sistema regolatorja effiċjenti u proporzjonata tista' trawwem forum ta' arrangamenti prokompetittivi li jippermettu l-konċessjoni reċiproka tal-liċenzji jew it-twaqqif ta' komunità ta' privattivi bħala strumenti effettivi bbażati fuq is-suq u maħsuba biex itaffu dawk ir-riskji. Bħala parti minn dik is-sistema regolatorja, il-Kummissjoni se taġġorna r-regoli tagħha rigward il-ftehimiet dwar it-trasferiment tat-teknoloġija. Barra minn hekk, il-hidma dwar is-salvagwardji eżistenti bhall-għoti ta' liċenzji f'termini ġusti, raġonevoli u mhux diskriminatorji (FRAND), tista' tiġi approfondita. Flimkien mas-salvagwardji, kooperazzjoni eqreb u skambju tal-informazzjoni bejn l-uffiċċji tal-privattivi u l-organizzazzjonijiet tal-istandardizzazzjoni jistgħu jwasslu għal titjib sinifikanti fi żmien qasir.

L-IPRs huma mhedda minn livelli li dejjem jiżdiedu tal-**iffalsifikar u l-piraterija** tal-prodotti. Ir-rapporti tal-Kummissjoni dwar is-sekwestri doganali fil-fruntieri tal-UE juru li l-għadd ta' sekwestri u każijiet żdiedu b'mod sinifikanti sa mill-2000. Id-drittijiet tal-proprjetà intellettwali li ma jistgħux jiġu infurzati huma bla sens. Għalhekk, qafas komuni minimu li jirregola l-infurzar ċivili tal-IPRs ilu fis-seħh mill-2004 (id-Direttiva 2004/48/KE), li

⁴⁴ L-"għoqod ta' privattivi" jseħhu fejn għadd sinifikanti ta' privattivi jikkonċernaw prodott partikolari u jinżammu minn sidien ta' privattivi differenti. L-akkumulazzjoni tad-drittijiet dovuti għall-użu ta' proprjetà tirriżulta mill-ipprezzar indipendenti ta' dawn il-privattivi komplementari. L-għoqod ta' privattivi huma prevalenti fit-teknoloġija tal-komunikazzjoni, is-semikondutturi l-ottika, il-makkinarju elettriku u teknoloġija medika.

⁴⁵ L-"imbuskati għall-privattivi" jseħhu meta l-partecipant fi proċedura ta' standardizzazzjoni jiżvela li hu jzomm il-privattivi jew l-applikazzjonijiet għall-privattivi rigward teknoloġija inkluża fl-istandard biss ladarba l-istandard jiġi adottat u mbagħad jirrifjuta li jagħti liċenzja għal dawn il-privattivi jew jagħtiha biss fuq kundizzjonijiet inġusti, mhux raġonevoli jew diskriminatorji.

jippermetti mhux biss azzjoni kontra l-kontraventuri diretti iżda wkoll kontra l-intermedjarji (onlajn u offlajn) li s-servizzi tagħhom jintużaw minn partijiet terzi għal finijiet ta' ksur. Dan il-qafas, li bħalissa jinsab taħt reviżjoni, jippermetti lid-detenturi tad-drittijiet li jieħdu azzjoni jekk jinkisru d-drittijiet tagħhom tal-proprjetà intellettuali.

Flimkien mal-miżuri, ir-rimedji u s-sanzjonijiet previsti mil-liġi, l-approċċi kollaborattivi volontarji jistgħu jsaħħu b'mod prammatiku ferm il-ġlieda kontra l-falsifikazzjoni u l-piraterija bħall-Osservatorju tal-UE dwar il-ksur tal-IPRs⁴⁶. Barra minn hekk, il-Memorandum ta' Qbil dwar il-bejgħ ta' prodotti ffalsifikati fuq l-internet⁴⁷ wera li hu metodu ta' suċċess biex jitnaqqas il-bejgħ ta' prodotti foloz permezz tal-internet.

- *Il-Kummissjoni qed teżamina l-qafas legali frammentat ħafna għall-ħarsien ta' sigrieti kummerċjali u qed taħdem fuq għażliet possibbli sabiex dan ikun effiċjenti u jiswa inqas għan-negozji u l-korpi tar-riċerka sabiex jinvestu fih, jagħtu l-liċenzji, jittrasferixxu u jaqsmu l-għarfien u l-informazzjoni ta' valur madwar is-Suq Intern.*

- *Il-Kummissjoni se tqis il-metodi ta' stima l-aktar adegwati kif ukoll ir-relazzjoni bejn is-suq tal-IPRs u l-istima u l-iżvelar xierqa tal-IPRs fil-kontabilità, wara l-konklużjonijiet ta' grupp esperti dwar dawn il-kwistjonijiet fl-2013.*

- *Il-Kummissjoni se tqis il-miżuri li jistgħu jikkontribwixxu biex tiżdied it-trasparenza u jittejjeb it-trattament tal-IPRs fl-istandardizzazzjoni.*

- *Il-Kummissjoni se trawwem il-kooperazzjoni bejn l-uffiċċji tal-privattivi u l-organizzazzjonijiet tal-istandardizzazzjoni inklużi l-inizjattivi bħall-kartografija tal-privattivi u l-ħolqien ta' konnessjonijiet bejn il-bażijiet ta' dejta.*

- *Il-Kunsill u l-Parlament Ewropew għandhom jadottaw b'mod urġenti r-reviżjoni tar-Regolament (1383/2003/KE) dwar l-infurzar doganali.*

4. Is-swieq internazzjonali

L-Unjoni Ewropea hija potenza kummerċjali ewlenija fid-dinja, iżda l-ekonomija dinjija qed tinbidel rapidament u qed issir dejjem aktar multipolari. L-ekonomiji emergenti ewlenin (partikolarment il-Brażil, ir-Russja, l-Indja u ċ-Ċina) qed ikomplu jikbru malajr, u ħafna minnhom daħħlu fis-seħh politiki industrijali ambizzjużi b'enfasi qawwija fuq it-teknoloġiji u l-innovazzjoni industrijali sabiex "jitilgħu l-iskala tal-kwalità" u jimxu lejn produzzjoni aktar ekoloġika. Hemm ukoll tendenza inkwetanti li wieħed jirrikorri għal miżuri protezzjonisti u prattiki diskriminatorji⁴⁸.

Il-Kummissjoni taħdem biex tiftaħ is-swieq u toħloq konnessjoni bejn l-Ewropa u r-reġjuni u s-sorsi ewlenin ta' tkabbir globali. Il-Kummissjoni se tissokta ssegwi **agenda ambizzjuża fil-qasam tal-kummerċ u l-investment**⁴⁹, fi spirtu ta' reċiproċità u benefiċċju reċiproku kif ukoll agenda komprensiva ta' infurzar, filwaqt li tiffoka b'mod partikolari fuq l-aċċess għas-suq, it-tneħħija tal-ostakli, il-ftuħ tal-akkwist pubbliku, l-iżgurar ta' infurzar effettiv tar-regoli tal-kummerċ (eż. relatati mas-sussidji), l-aħjar standards ta' protezzjoni għall-investimenti

⁴⁶ Ir-Regolament (UE) Nru 386/2012 tad-19.04.2012; ĠU L 129, 16.05.2012, p. 1

⁴⁷ http://ec.europa.eu/internal_market/iprenforcement/stakeholders/index_en.htm#maincontentSec2

⁴⁸ COM(2012)70, "Ir-Rapport tal-2012 dwar l-Ostakli għall-Kummerċ u l-Investment".

⁴⁹ COM(2010) 612, Kummerċ, Tkabbir u Affarijiet Dinjija". Ara wkoll SWD(2012)219.

internazzjonali u l-protezzjoni sħiħa tad-drittijiet tal-proprjetà intellettuali. L-applikazzjoni konsistenti tal-ittejtjar tal-kompetittività fil-valutazzjonijiet tal-impatt fil-bidu tan-negozjati tal-kummerċ u l-investment, u l-prezentazzjoni ta' analiżi komprensiva għall-Parlament Ewropew u l-Kunsill ladarba jkunu konklużi n-negozjati, se jgħinu biex jottimizzaw l-impatt tal-FTAs fuq l-industrija u fuq l-ekonomija tal-UE.

Il-proċedura tan-notifika tad-WTO dwar l-Ostakli Tekniċi għall-Kummerċ (TBT) hija għodda b'saħħha biex ittejtja l-aċċess għas-suq, iżda l-partijiet interessati, speċjalment l-SMEs, ma jużawhix biżżejjed. Il-Kummissjoni se tiżgura li l-informazzjoni dwar it-TBT fir-rigward tar-rekwiżiti tal-aċċess għas-suq issir aktar aċċessibbli u se tagħmel il-proċedura aktar viżibbli u aċċessibbli għall-partijiet interessati.

B'konformità mat-Trattat ta' Lisbona, **qed tiġi żviluppata politika komprensiva għall-investment internazzjonali**⁵⁰ permezz ta' kombinazzjoni ta' negozjati bilaterali, djalogi mal-imsieħba ewlenin u l-partecipazzjoni attiva fil-fora internazzjonali. Dan għandu jwassal għal aċċess aħjar għas-swieq ewlenin, standards għoljin ta' protezzjoni tal-investimenti tal-UE fil-pajjiżi terzi u jipprovdi kundizzjonijiet ekwi għall-kumpaniji tal-UE. B'mod parallel, huwa essenzjali li jinżamm ambjent miftuħ u mhux diskriminatorju sabiex tkompli tiżded l-attrazzjoni tal-investment fl-UE⁵¹, b'mod partikolari għal investimenti diretti barrani godda li joħolqu t-tkabbir u l-impjiegi u jtejbu, fejn meħtieġ, it-trasparenza tal-FDI fl-UE.

Sabiex ikun assigurat l-aċċess għall-materja prima, kif ukoll għall-inizjattivi fil-qasam tal-politika kummerċjali⁵², il-Kummissjoni se tkompli tiżviluppa d-"**diplomazija tal-materja prima**" tagħha⁵³ u ttejtja l-immirar tal-kooperazzjoni regolatorja f'dan il-qasam. Ir-regjuni u l-pajjiżi fil-mira jinkludu l-Groenlandja⁵⁴, il-pajjiżi msieħba tal-Mediterran, il-pajjiżi tal-Kawkasu tan-Nofsinhar, l-Amerika Latina, l-Afrika u l-Asja.

Jeħtieġ li l-kumpaniji tal-UE jkunu appoġġati aħjar u akkumpanjati fil-proċess ta' internazzjonalizzazzjoni tagħhom, sabiex jiżded is-sehem tal-SMEs tal-UE attivi internazzjonalment (bħalissa stmat għal 13 %). Il-"**Missjonijiet għat-Tkabbir**" immexxija mill-Kummissjoni fil-pajjiżi terzi ma' rappreżentanti tal-industrija tal-UE u l-SMEs, li ma għandhomx jiġu mħawda mal-attivitajiet tradizzjonali tal-promozzjoni kummerċjali, jista' jkollhom rwol pożittiv biex jiprovdu qafas komuni għall-kooperazzjoni politika fil-qasam tal-industrija u tal-SMEs u jgħinu biex jitrawmu r-relazzjonijiet tan-negozji.

L-UE qed taħdem fuq reviżjoni tal-istrategija għall-infurzar tad-drittijiet tal-proprjetà intellettuali fil-pajjiżi terzi bħala komponent ewlieni tal-inizjattivi tagħha kontra l-iffalsifikar. F'dan il-kuntest, il-Kummissjoni tappoġġa direttament lill-SMEs biex tippoteġi l-assi intellettuali tagħhom fi swieq barranin ewlenin bis-saħħa tal-Helpdesks tal-IPRs għall-SMEs u l-għodod ibbażati fuq l-internet faċli għall-utent, bħall-Portal TransAtlantiku tal-IPRs kongunt tal-UE u tal-Istati Uniti. L-effettività tal-istrutturi ta' appoġġ għan-negozji tal-UE fil-pajjiżi terzi se tissaħħaħ ukoll.

⁵⁰ COM(2010)343, "Lejn politika komprensiva ta' investment internazzjonali Ewropew".

⁵¹ Riżoluzzjoni tal-Parlament Ewropew tat-3 ta' Lulju 2012 dwar l-attrazzjoni tal-investment fl-Ewropa.

⁵² Id-DG KUMMERĊ, "Il-Politika Kummerċjali tal-UE għall-Materja prima. It-Tieni Rapport ta' Attività".

⁵³ F'dan il-qasam il-Kummissjoni qed tiżviluppa wkoll inizjattivi oħra bħalma huwa 'l hekk imsejjaħ rappurtar pajjiż pajjiż.

⁵⁴ Itra ta' intenzjoni dwar il-kooperazzjoni fiż-żona tar-riżorsi minerali mal-Groenlandja giet iffirmata f'Ġunju 2012 - L-iżvilupp ta' Politika tal-Unjoni Ewropea rigward ir-Regjun Artiku, JOIN(2012) 19 finali

Fl-aħħar nett, il-Kummissjoni se takkumpanja l-azzjonijiet esterni b'inizjattivi interni u tfittex l-appoġġ reċiproku bejn il-politiki u l-inizjattivi regolatorji fis-Suq Uniku u l-prijoritajiet esterni, filwaqt li tevita approċċi regolatorji li jgħawġu l-kummerċ.

Il-Kummissjoni se:

- *Tieġu azzjonijiet biex iżżid il-viżibbiltà tal-proċedura ta' notifika tat-TBT u tagħmilha aktar aċċessibbli għall-industrija, b'mod partikolari l-SMEs.*
- *Tkompli tiżviluppa d-"diplomazija fil-materja prima" b'mod immirat u tiġi implimentata b'mod shiħ l-istrateġija ta' internazzjonalizzazzjoni tal-SMEs⁵⁵.*
- *Tappoġġa l-infurzar tad-drittijiet tal-proprjetà intellettwali fil-pajjiżi terzi u testendi l-ġhodod biex tiżgura l-IPRs tal-SMEs fis-swieq internazzjonali, inklużi l-inizjattivi tal-Helpdesk tal-IPRs għall-SMEs fir-reġjuni tal-ASEAN u tal-Mercosur u ttejjeb l-effikaċja ta' strutturi ta' appoġġ għan-negozji tal-UE f'pajjiżi terzi billi tohloq rabta bejniethom u n-Netwerk għall-Ewropew għall-Intrapriżi.*
- *Tippromwovi aktar il-kooperazzjoni u l-konverġenza regolatorji internazzjonali, speċjalment vis-à-vis l-pajjiżi ġirien, sabiex takkumpanja l-holqien tas-swieq għal prodotti u teknoloġiji ġodda u bil-ħsieb li tiżgura l-appoġġ reċiproku bejn l-inizjattivi tas-Suq Uniku u l-prijoritajiet esterni.*

C. L-aċċess għall-finanzi u s-swieq kapitali

L-irkupru u t-tkabbir futur tal-industrija Ewropea jiddependu fuq id-disponibbiltà tal-kapital biex jitwettqu l-investimenti meħtieġa għall-adozzjoni ta' teknoloġiji u apparati ġodda sabiex tiżded il-kompetittività tagħna. Sfortunatament, il-konsultazzjoni tagħna mal-partijiet interessati u l-istħarriġ tagħna juru biċ-ċar li **l-aċċess għas-swieq kapitali u għall-krediti jikkostitwixxi problema prinċipali għan-negozju Ewropew.**

Id-domanda dgħajfa għall-kreditu tispjega parzjalment il-livelli attwalment baxxi tas-self bankarju, iżda r-restrizzjonijiet marbuta mal-provvista huma importanti ħafna wkoll⁵⁶. It-tnaqqis fl-ingranaġġ u r-ristrutturar meħtieġa tas-settur bankarju x'aktarx li joħolqu dewmien għall-irkupru tas-self bankarju. Il-problema hija partikolarment serja għall-SMEs. Skont l-"Istħarriġ dwar l-Aċċess għall-Finanzjament tal-SMEs" imwettaq f'April mill-BĊE, l-SMEs irrapportaw rati ta' rifjut oġġla tal-applikazzjonijiet tagħhom għas-self (13 %, minn 10 % preċedentement).

Il-biċċa l-kbira tal-kumpaniji industrijali Ewropej jiddependu ħafna fuq is-self mill-bank. Fl-Istati Uniti, kemm it-titoli ta' dejn kif ukoll il-kapitalizzazzjoni tas-suq tal-ekwità jaqbzū l-volum totali tal-assi tal-banek. Il-kontijiet tad-dejn fis-suq kapitali għall-finanzjament tal-intrapriżi huma biss 7 % tal-PDG fl-Ewropa meta mqabbla ma' 35 % fl-Istati Uniti⁵⁷. Din il-karatteristika strutturali tal-ekonomija tal-UE tagħmel l-industrija tal-UE aktar sensitiva

⁵⁵ COM(2011)702, "Negozju Żgħir, Dinja Kbira— shubija ġdida li tgħin lill-SMEs jaħtfu l-opportunitajiet globali".

⁵⁶ Ir-Rapport tal-integrazzjoni finanzjarja tal-BĊE għall-2012 jiddikjara li "l-indeboliment u l-frammentazzjoni tas-sorsi ta' finanzjament tal-banek taż-zona tal-euro affettwaw ukoll, permezz tat-trażmissjoni, il-kundizzjonijiet tas-self disponibbli għall-ekonomija reali". BĊE, Financial Integration Report, April 2012, pagna 57.

⁵⁷ Standard & Poors, "The Credit Overhang", RatingsDirect, 31 ta' Lulju 2012, pagna 5.

għall-impatt tal-kriżi bankarja, minhabba d-disponibbiltà limitata ta' sorsi alternattivi ta' finanzjament.

F'dan l-isfond, il-Kummissjoni qed tipproponi għadd ta' miżuri biex ittejjeb l-aċċess tal-industrija għall-kapital. L-ewwel grupp ta' miżuri jiddependi fuq l-appoġġ tas-settur pubbliku, filwaqt li t-tieni grupp jinkludi miżuri li jistgħu jiffaċilitaw l-aċċess għas-swieq kapitali.

1. L-appoġġ tas-settur pubbliku biex jiffaċilita l-aċċess tal-industrija għall-kapital

L-ipprogrammar ġdid għall-**Qafas Finanzjarju Multiannwali mill-2014 sal-2020** se jissemplifika u jsaħħah l-effettività tal-istrumenti finanzjarji biex jappoġġaw l-attivitajiet innovattivi. Il-possibbiltà li jintużaw ir-riżorsi allokatati għall-**Orizzont 2020** flimkien mal-programm **COSME** se tiffaċilita t-tranzizzjoni mill-iżvilupp teknoloġiku għall-isfruttament tat-teknoloġiji godda mill-industrija u mis-suq. *L-espansjoni tal-faċilità tal-finanzjament bil-qsim tar-riskju se tgħin biex tnaqqas ir-riskji għall-kumpaniji potenzjal ta' tkabbir għoli.*

Il-Politika ta' Koeżjoni tipprovdi approċċ integrat biex jiġu indirizzati l-htigijiet tal-SMEs, li jkopri l-fażijiet kollha ta' holqien u żvilupp tan-negozju, u hija l-akbar sors ta' appoġġ tal-UE għall-SMEs b'volum totali ta' EUR 25 biljun immirati direttament lejn l-SMEs fil-perjodu finanzjarju attwali (2007-13) mill-EUR 55 biljun għall-appoġġ lin-negozji fil-Politika Reġjonali. Il-kompetittività tal-SMEs hija wkoll prijorità ċara li fuqha se jikkoncentra l-finanzjament tal-politika ta' koeżjoni fil-gejjieni. Il-miżuri ta' appoġġ jikkombinaw l-appoġġ finanzjarju dirett, kemm fil-forma ta' ghotjiet kif ukoll ta' strumenti finanzjarji rotattivi, b'servizzi ta' pariri u appoġġ, inkluż għat-taħriġ vokazzjonali u l-intraprenditorija. L-għan tagħha huwa li tgħin lill-SMEs jibbenefikaw minn netwerking u ragruppament u biex jiżviluppaw mudelli godda tan-negozju u jgħibu ideat godda aktar malajr fis-swieq lokali u globali.

Il-Kummissjoni se tikkoopera mal-BEI u mal-EIF sabiex tiżgura l-implimentazzjoni ta' strumenti finanzjarji aktar effiċjenti u effettivi għall-investiment tar-riżorsi allokatati fl-inizjattiva Orizzont 2020 u fil-programmi COSME.

L-Istati Membri għandhom jiżguraw li l-użu effettiv tal-fondi strutturali u ta' koeżjoni msahha mill-kunċett ta' "speċjalizzazzjoni intelliġenti" se jikkontribwixxi għat-tkabbir u l-holqien tal-impjiegi billi jtejjeb il-kompetittività industrijali (2013).

Sabiex jiġi ffaċilitat l-aċċess għall-finanzi⁵⁸, il-Kummissjoni se tnedi portal uniku li jipprovdi informazzjoni dwar kif jinkiseb l-aċċess għall-finanzi mill-programmi differenti tal-UE f'kull pajjiż.⁵⁹

Minbarra dawn il-miżuri fuq medda medja u twila ta' zmien, iż-żieda fil-kapital tal-**Bank Ewropew tal-Investiment** ta' EUR 10 biljun hija stmata li tiġġenera EUR 60 biljun ta' kapaċità ta' self addizzjonali fil-futur qarib. Fil-prinċipju, se jiġu allokatati bejn EUR 10 biljun u

⁵⁸ COM(2011) 870 finali

⁵⁹ Sabiex tikseb aċċess għall-istrumenti finanzjarji tal-UE, jekk jogħġbok zur il-websajt li ġejja biex issir taf dwar il-banek jew il-fondi tal-kapital ta' riskju li jipprovdu finanzjament fpajjiżek: <http://access2finance.eu>

EUR 15 il-biljun għall-SMEs, ammont simili għall-innovazzjoni u bejn EUR 15-il biljun u EUR 20 biljun għall-użu effiċjenti tar-rizorsi⁶⁰.

*Sabiex jithaffu l-irkupru u t-**tkabbir**:*

- *Iż-żieda fil-kapacità ta' self li tirriżulta miż-żieda fil-kapital tal-BEI se ssir disponibbli sa mill-2013, bl-użu tal-faċilitajiet ta' self attwali tal-BEI. Wara l-2014, se jiġu implimentati l-istrumenti godda żviluppata għall-qafas finanzjarju l-ġdid.*
- *L-Istati Membri għandhom jeżaminaw fil-kuntest tal-perjodu ta' programmar attwali tal-fondi strutturali għall-2007-2013 l-opportunitajiet kollha biex jidderieġu r-rizorsi li fadal lejn is-sitt linji prijoritarji definiti f'din il-Komunikazzjoni u fi proġetti li għandhom l-għan li jżidu l-kompetittività, b'mod partikolari dik tal-SMEs.*
- *L-implimentazzjoni tal-Pjan ta' Azzjoni dwar l-Aċċess għall-Finanzi tibqa' prijorità għolja fil-livell Ewropew biex ittejjeb l-aċċess tan-negozji għall-finanzi. L-Istati Membri għandhom ukoll jiehdu azzjoni biex jiġi ffaċilitat il-finanzjament fil-livelli lokali, reġjonali u nazzjonali.*
- *L-Istati Membri għandhom ukoll jiehdu azzjoni biex jiġi ffaċilitat l-ambjent ta' finanzjament fil-livelli lokali, reġjonali u nazzjonali b'konformità mar-regoli dwar l-għajnuna mill-Istat.*

2. L-aċċess għas-swieq kapitali

Il-kriżi kompliet tnaqqas l-għadd diġà limitat ta' għazliet ta' finanzjament disponibbli għall-SMEs u l-kumpaniji b'kapitalizzazzjoni medja. Is-suq tat-titolizzazzjoni għal self lill-SMEs għadu baxx. Tiġdid ta' dan is-suq f'ambjent ta' regolamentazzjoni u superviżjoni prudenzjali aktar effettivi biex tiġi ppreżervata l-istabbiltà tas-swieq finanzjarji jista' jikkontribwixxi għal finanzjament fit-tul ta' proġetti.

Il-perspettiva ekonomika li qed tiddeterjora kellha wkoll effett negattiv fuq id-disponibbiltà tal-kapital ta' riskju. Bosta fondi ta' kapital tar-riskju qed jiehdu hsieb il-portafoll tal-kumpaniji tagħhom mingħajr ma jfittxu kuntratti godda. Il-fondi Ewropej tal-kapital ta' riskju għadhom fil-biċċa l-kbira ta' karattru nazzjonali, zgħar wisq u ta' spiss ma jkunux kapaċi jiżguraw il-fluss tal-operazzjonijiet billi l-kundizzjonijiet ta' qafas għadhom mhux favorevoli biżżejjed.

L-iffaċilitar tal-aċċess tal-SMEs għas-swieq kapitali sar objettiv importanti kemm fil-livell tal-UE kif ukoll f'dak nazzjonali. F'Diċembru 2011, il-Kummissjoni adottat pjan ta' azzjoni biex ittejjeb l-aċċess tal-SMEs għall-finanzi.⁶¹ Fost miżuri oħra, dan il-pjan ta' Azzjoni jinkludi proposti biex jinholq **Suq verament Uniku għall-fondi tal-Kapitali ta' Riskju fl-Ewropa u għal sistema ta' Fondi tal-Intraprenditorija Soċjali Ewropej** ġdid ipprezentata mill-Kummissjoni f'Diċembru 2011. Il-Ftehim dwar dawn il-proposti mill-Kunsill u mill-Parlament Ewropew għandu jintlaħaq b'mod urġenti minhabba l-importanza ta' dawn il-miżuri għall-SMEs li qed jikbru malajr.

⁶⁰ EIB Lending Priorities Associated with a Capital Increase: A joint European Commission and European Investment Bank report to the European Council: <http://www.eib.org/attachments/lending-policy-associated-with-a-capital-increase-final.pdf>

⁶¹ COM(2011) 870 finali

Minbarra l-ekwità, jistgħu jitqiesu tipi oħra tal-mezzi ta' finanzjament⁶². L-aktar tradizzjonali fosthom hija s-sistema privata ta' kollokament - stabbilita sewwa fl-Istati Uniti, li permezz tagħha s-settur tal-assigurazzjoni u tal-fondi tal-pensjoni jista' jipprovdi l-kapital direttament lin-negozji mingħajr intermedjazzjoni bankarja. Mezzi oħra jinkludu l-finanzjament tal-katina tal-provvista, fil-finanzjament ibbażat fuq l-assi, il-fatturament jew l-iskontar tal-fatturi, il-leasing, l-investituri provvidenzjali (business angels), u s-self peer-to-peer.

Il-progress fl-iżvilupp ta' dawn l-għażliet finanzjarji se jiehu ż-żmien u jehtieg kunsiderazzjoni prudenzjali mir-regolatur. Il-kategoriji tas-swieq tal-SMEs li ġew proposti reċentement fir-reviżjoni għad-**Direttiva dwar is-Swieq tal-Istrumenti Finanzjarji** (MiFID) jistgħu jkunu utli ferm biex tissaħħaħ il-protezzjoni għall-investitur. Sadanittant, jistgħu jiġu previsti xi soluzzjonijiet fuq medda qasira ta' żmien, bl-għan li jegħlbu l-ostakli kurrenti għall-attivitajiet transfruntiera. Pereżempju, jistgħu jiġu pprovduti linji gwida biex jarmonizzaw in-notazzjoni tal-SMEs madwar l-UE. Dawn jiffaċilitaw l-operazzjonijiet transfruntiera mill-SMEs u l-kumpaniji b'kapitalizzazzjoni medja.

Fil-Green Paper li se tiġi ppreżentata lejn tmiem l-2012 rigward il-finanzjament ta' investiment fit-tul fl-UE, il-Kummissjoni se tkompli teżamina kif tista' tiffaċilita u tiddiversifika l-aċċess għall-finanzi għall-SMEs u għall-kumpaniji b'kapitalizzazzjoni medja.

Il-Kummissjoni se trawwem l-iskambju tal-aħjar Prattiki fost l-Istati Membri dwar mezzi alternattivi ta' finanzjament tal-SMEs u tal-kumpaniji b'kapitalizzazzjoni medja. Il-pajjiżi fejn is-swieq tal-kapital ta' riskju għadhom serjament sottożviluppati għandhom jirvedu l-ambjent operattiv tal-fondi tal-kapital ta' riskju sabiex jevalwaw l-azzjoni xierqa li ttejjeb l-aċċess għall-kapital tal-ekwità ta' kumpaniji b'potenzjal ta' tkabbir għoli. Bl-istess mod għandu jkun hemm incentivi adegwati għall-investituri provvidenzjali biex jagħmlu attraenti din il-forma ta' investiment.

Il-Kummissjoni tistieden lill-Kunsill u lill-Parlament Ewropew biex jadottaw malajr il-proposta għal Regolament dwar il-Fondi Ewropej tal-Kapital ta' Riskju⁶³.

Fl-2012, il-Kummissjoni se tlesti l-eżami tal-ostakli fiskali għall-investimenti transfruntiera tal-kapital ta' riskju u tippreżenta l-proposti, fejn meħtieġ biex tiffaċilita dawn l-investimenti, filwaqt li fl-istess ħin tipprevjeni l-evazzjoni u l-evitar tat-taxxa.

D. Ir-rwol kruċjali tal-kapital uman

1. Jiġu indirizzati l-isfidi attwali: il-holqien tax-xoghol

L-aġġustamenti tas-suq matul il-kriżi u fil-perjodu ta' warjaha jirrikjedu koordinazzjoni mill-qrib tal-politiki rilevanti tal-UE u għal sforzi kongunti min-naħa tal-UE u tal-Istati Membri.

⁶² Bosta Stati Membri diġà jipprovdu lill-SMEs u lill-kumpaniji b'kapitalizzazzjoni medja b'mezzi alternattivi ta' finanzjament. Fil-Germanja, hames Boroż wettqu 50 harġa ta' bonds għal kumpaniji b'kapitalizzazzjoni medja b'volumi individwali li normalment ivarjaw bejn EUR 30 miljun u EUR 100 miljun. Żewġ swieq alternattivi godda se jitniedu fil-harifa fi Franza u fl-Isvezja. Fl-Italja, is-suq bi dhul fiss se jwessa' l-possibiltajiet għall-kummerċ biex jinkludi titoli mhux ikkwotati minn qabel. Id-Dipartiment għan-Negozju, l-Innovazzjoni u l-Hiliet fir-Renju Unit nieda revizjoni komprensiva tal-mezzi alternattivi ta' finanzjament, inklużi s-swieq bi dhul fiss.

⁶³ COM(2011) 860 finali

Għal dak il-għan, l-Istati Membri ġew mistiedna mill-Kummissjoni⁶⁴ biex tagħmel aktar enfasi fuq il-politiki tal-ħolqien tal-impjiegi, kif indikat fil-Pakkett dwar l-Impjiegi propost f'April mill-Kummissjoni Ewropea. L-Istati Membri għandhom jenfasizzaw il-politiki għall-ħolqien tal-impjiegi, speċjalment fl-isfruttar tal-potenzjal ta' teknoloġiji godda u l-ekonomija ekoloġika u biex jiġi indirizzat il-qgħad fost iż-żgħażaġh. It-trasformazzjoni tal-ekonomija f'dan is-sens se żżid il-kompetittività u tipprovdi sorsi importanti ta' ħolqien tal-impjiegi, li **huma indispensabbli biex tinkiseb il-mira ta' 75 % ta' impjiegi fl-UE sal-2020 permezz ta' 17,6 miljun impjeg ġdid li jridu jinholqu.**

Il-politika industrijali kompetittiva u effiċjenti tiddependi wkoll fuq is-swieq tax-xogħol dinamiċi u l-mobilità tax-xogħol hija fattur varjabbli ta' aġġustament ewlieni f'dan il-proċess. It-trasformazzjoni tal-ghodda tas-Servizzi Ewropej tax-Xogħol (EURES) f'ghodda Ewropea ta' kollokament u rekltuagġ hija mfassla biex tiffacilita t-tqabbil, il-kollokament u r-reklutaġġ fl-UE.

Il-kriżi wriet li, fi zminijiet ta' tnaqqis ekonomiku, il-flessibbiltà interna tista' tkun effettiva ħafna bhala mezz biex jinżammu l-impjiegi u jitnaqqsu l-ispejjeż ta' aġġustament, kif ġie kkonfermat fil-konsultazzjoni rigward il-Green Paper dwar ir-Ristrutturazzjoni⁶⁵, iżda dan jeħtieġ miżuri biex jiffacilitaw it-tranzizzjonijiet professjonali bla xkiel kemm mill-imsieħba soċjali kif ukoll mill-awtoritajiet pubbliċi. L-Istati Membri għandhom iqisu r-riformi adattati u bbilanċjati fil-leġislazzjoni dwar il-ħarsien tal-impjiegi sabiex jirrimedjaw is-segmentazzjoni jew biex iwaqqfu l-użu eċċessiv ta' kuntratti mhux standard u l-abbuż ta' impjiegi indipendenti foloz. It-titjib tal-kwalità tal-apprendistati fl-Ewropa se jgħin biex jiffacilita t-tranzizzjoni mill-edukazzjoni għax-xogħol u jżid l-impjegabbiltà taż-żgħażaġh.

Karatteristika komuni tal-pajjiżi fejn is-swieq tax-xogħol kienu l-iżjed resiljenti għall-kriżi hija l-importanza li tingħata lid-djalogu soċjali. Huwa importanti, għalhekk, li jiġu involuti l-imsieħba soċjali Ewropej u nazzjonali fi skambji ta' fehmiet aktar konsistenti.

Il-Kummissjoni tneġġeg lill-Istati Membri biex jadottaw approċċ ambizzjuż u l-politiki għall-ħolqien tal-impjiegi bhala parti mill-Pjanijiet Nazzjonali tagħhom għall-Impjiegi.

Ir-riforma tan-netwerk tas-servizzi Ewropej għall-impjeg fiż-ŻEE (EURES) se tgħin fl-immaniġġar tal-ħtiġijiet tal-ħiliet u t-tranzizzjonijiet professjonali.

Fl-2012 għandu jiġi finalizzat qafas biex jinvolvi l-imsieħba soċjali fit-tfassil tal-politiki tal-impjiegi, inklużi l-ħiliet u t-taħriġ, fis-Semestru Ewropew tal-koordinazzjoni tal-politika.

Il-Kummissjoni qed taħdem favur Qafas ta' Kwalità għall-Apprendistati, li għandu jneġġeg lill-kumpaniji biex joffru apprendistati li jipprovdu kontenut ta' taġħlim ta' kwalità tajba, kundizzjonijiet tax-xogħol diċenti u kontribuzzjoni siewja għad-dhul fis-suq tax-xogħol.

2. L-investimenti fil-ħiliet u t-taħriġ biex jakkumpanjaw il-bidla strutturali

Is-suċċess tal-industrija Ewropea se jiddependi fuq il-kapaċità tagħha li tivvalorizza l-potenzjal eżistenti u futur tal-kapital uman fl-Ewropa, b'enfasi speċjali fuq is-sitt linji ta' azzjoni prijoritarji kif definiti f'din il-Komunikazzjoni. Il-konsultazzjoni tagħna enfasizzat l-

⁶⁴ COM (2012) 173 finali, Lejn irkupru li jwassal għall-ħolqien abbondanti ta' impjiegi, COM(2012) 299 finali, Azzjoni għall-Istabilità, għat-Tkabbir u għall-Impjiegi.

⁶⁵ "Ristrutturazzjoni u anticipazzjoni tal-bidla: X'tgħallimna mill-esperjenza reċenti?" COM(2012)7.

importanza li l-industrija taghti lill-hiliet għall-kompetittività. Il-grupp ta' esperti dwar Hiliet godda għal Impjegi Godda⁶⁶ wera b' mod ċar il-hteġa li jgħaqqad flimkien l-edukazzjoni u t-taħriġ mal-industrija sabiex tiġi anticipata aħjar id-domanda futura għall-hiliet.

Il-hiliet huma mutur ewlieni għat-tkabbir, l-impjegi u l-kompetittività: dawn jistabbilixxu s-sisien għall-produttività u l-innovazzjoni. Madankollu, l-Ewropa qed tħabbat wiċċha ma' sfidi serji relatati mal-provvista tal-hiliet. Illum, diġà hemm **nuqqasijiet ta' taqbil** – u f'xi Stati Membri saħansitra nuqqasijiet ta' hiliet – **li jxekklu t-tkabbir u l-impjegi**. Is-sistema edukattiva għandha tipprovdi l-aħjar sett ta' hiliet biex jintużaw fl-industrija, partikolarment għal dawk li jispiċċaw l-iskola u għall-gradwati. L-investment fit-taħriġ huwa wkoll investment fl-innovazzjoni, billi ħafna tibdil tekniku huwa l-frott ta' innovazzjonijiet li jsiru progressivament minn haddiema tas-sengħa u inginiera fil-fabbrika⁶⁷. Madankollu, prerekwizit għal investment f'hiliet godda u t-taħriġ huwa l-hteġa li jkomplu jiġu żviluppanti għodod biex jissorveljaw u janticipaw il-htigijiet u l-ispariġg fil-qasam tal-hiliet. Fil-livell Ewropew, bħalissa qegħdin jiġu żviluppanti bosta għodod għal dan il-ghan.

3. L-anticipazzjoni tal-htigijiet fir-rigward tal-impjegi u l-hiliet u l-ġestjoni tar-ristrutturar fin-negozji

L-anticipazzjoni tal-htigijiet fir-rigward tal-impjegi u l-hiliet hija rikonoxxuta bħala essenzjali għas-suċċess ta' kull negozju; din tinfluwenza l-kompetittività u l-perspettiva fit-tul tal-kumpaniji irrispettivament mis-setturi industrijali li fihom huma attivi. F'dan il-kuntest, anticipazzjoni tajba u ristrutturar ippreparat sewwa jista' jkollhom impatt pożittiv mhux biss fuq il-kompetittività sostnuta tan-negozji, iżda jistgħu jipproduċu riperkussjonijiet pożittivi fuq swieq u setturi oħra, filwaqt li jżidu l-impjegabbiltà generali tal-forza tax-xogħol u jiffacilitaw it-tranzizzjoni tagħhom lejn impjegi godda. It-tweġibiet għall-Green Paper tal-Kummissjoni dwar ir-"Ristrutturazzjoni u anticipazzjoni tal-bidla: X'tgħallimna mill-esperjenza reċenti" jikkonfermaw li **l-anticipazzjoni hija essenzjali għall-investimenti fil-kapital uman**, filwaqt li waħda mill-isfidi ewlenin tibqa' d-definizzjoni tal-htigijiet fir-rigward tal-impjegi u l-hiliet u l-investment skont dan. B'mod partikolari, il-kapaċità tan-negozji ż-żgħar u ta' daqs medju li janticipaw il-htigijiet fir-rigward tal-impjegi u l-hiliet hija ħafna aktar limitata meta mqabbla ma' kumpaniji kbar u għalhekk huwa importanti li tissaħħaħ il-kapaċità tagħhom li janticipaw u jagħmlu għazliet xierqa f'termini ta' investimenti fil-kapital uman, anki bl-ghan li jiġi sfruttat bis-sħiħ il-potenzjal tagħhom li jmexxu 'l quddiem l-innovazzjoni u t-tkabbir fl-Ewropa.

Sabiex tqabbel l-hiliet u l-impjegi, il-Kummissjoni se:

1. tiżviluppa klassifikazzjoni multilingwi Ewropea tal-Hiliet, il-Kompetenzi u l-Impjegi;

⁶⁶ Hiliet Godda għal Impjegi Godda: Azzjoni Issa Rapport mill-Grupp ta' Esperti dwar Hiliet Godda għal Impjegi Godda ppreparat għall-Kummissjoni Ewropea, Frar 2010 disponibbli fuq <http://ec.europa.eu/social/main.jsp?catId=568&langId=en>

⁶⁷ L-Istitut Ewropew tal-Innovazzjoni u t-Teknoloġija (EIT) għandu rwol fundamentali fit-trawwim tat-talenti minn pajjiż għall-iehor u tal-innovazzjoni mmexxija min-nies permezz tal-integrazzjoni tar-ricerka, l-edukazzjoni oghla u n-negozju - it-Trijangolu tal-gharfien. Permezz tal-Komunitajiet ta' Konoxxenza u Innovazzjoni (KKI), l-EIT jipprovdi toroq godda fil-karriera bejn l-edukazzjoni oghla u s-settur privat, u skemi innovattivi għall-iżvilupp professjonali. L-intraprenditorija hija komponent ewlieni tal-programmi tal-KICs tal-EIT, li permezz tagħha l-istudenti u r-ricerkaturi ta' klassi dinjija jkunu mghammra bl-gharfien u l-attitudnijiet li jittrasformaw l-ideat f'opportunitajiet godda tan-negozju.

2. *tippromwovi l-ħolqien tal-Kunsilli ta' Ħiliet Settorjali Ewropej u Alleanzi għall-Għarfien u l-Ħiliet Settorjali u tappoġġa l-iżvilupp ta' sħubijiet bejn għadd ta' partijiet interessati fis-settur tal-ICT sabiex tirranġa n-nuqqas ta' ħiliet fis-settur tal-ICT.*

Il-Kummissjoni se tippromwovi l-adozzjoni ta' skemi ta' ċertifikazzjoni tal-ħiliet standardizzati permezz tal-Programm għall-Energija Intelliġenti fl-Ewropa fl-2013/2014.

Il-Kummissjoni se tappoġġa lill-Istati Membri fir-"reviżjoni tal-ħiliet" billi tipprovdihom gwida tal-politika f'Komunikazzjoni f'Novembru dwar l-implimentazzjoni ta' riformi effiċjenti u l-iżvilupp tas-sistemi ta' edukazzjoni u taħriġ effettivi li se jwasslu għal provvista ta' ħiliet aħjar.

IV. KONKLUŻJONI: IL-GOVERNANZA U L-MIRI

L-industrija tista' tikkontribwixxi ferm biex toħroġ l-ekonomija tal-UE mill-kriżi. Din il-Komunikazzjoni enfasizza il-politika industrijali proattiva li tista' tkabbar il-kompetittività tagħna u tistabbilixxi s-sisien għall-industrijalizzazzjoni mill-ġdid tal-Ewropa. Il-miżuri proposti jservu biex isahħu u jirfdu l-approċċ strateġiku għall-politika industrijali propost fl-2010.

Sabiex tiżgura l-implimentazzjoni xierqa ta' dawn l-azzjonijiet, il-Kummissjoni se tissorvelja mill-qrib għadd ta' fatturi varjabbli ewlenin.

1. L-investment

– *Il-formazzjoni gross tal-kapital fiss bħala sehem tal-PDG kienet ta' 18,6 % fl-2011. Qabel il-kriżi, din laħqet 21,25 % tal-PDG fl-2007. L-isforz tal-investment meħtieġ biex titjeb il-produttività tagħna jkun jeħtieġ livelli ta' investment kif kienu qabel il-kriżi fl-2015 u livelli medji ta' aktar minn 23 % sal-2020. L-investment fl-apparat bħalissa jammonta bejn 6 u 7 % tal-PDG. Sabiex titjeb il-produttività u jiġu introdotti teknoloġiji godda, jeħtieġ li dan l-investment jirkupra l-livelli ta' qabel il-kriżi u jikber b'mod stabbli b'rati 'l fuq minn 9 % tal-PDG sal-2020.*

2. Il-kummerċ fis-suq intern

– *Il-kummerċ tal-prodotti fis-Suq Intern bħalissa jammonta għal ftit inqas minn 21 % tal-PDG⁶⁸. F'suq intern imsahħaħ mill-ġdid, din ir-rata għandha tkun ta' 25 % sal-2020.*

3. L-SMEs

– *B'konformità mal-aspirazzjonijiet tal-Kummissjoni għall-Inizjattiva ewlenija għall-Aġenda Diġitali, l-għadd ta' kumpaniji żgħar involuti f'bejgħ elettroniku għandu jiżdied biex jilhaq it-33 % sal-2015. Il-proporzjoni ta' SMEs li jesportaw fis-Suq Intern kien ta' 25 % skont l-istħarriġ tal-2009⁶⁹. L-oġġettiv fuq medda medja ta' żmien huwa li l-SMEs ikunu involuti fis-suq barra mill-UE daqs kemm huma involuti fis-suq intern.*

⁶⁸ Sors: L-Istatistika tal-Eurostat fil-Fokus 3/2012

⁶⁹ Id-DĠ għall-Intrapriża u l-Industrija, "Stharriġ dwar l-Internazzjonalizzazzjoni tal-SMEs", 2010.

Billi tikseb dawn il-miri, l-Unjoni se tkun tista' tindustrializza ruhha mill-ġdid, filwaqt li żżid is-sehem tal-industrija fil-PDG mil-livell attwali ta' madwar 16 % għal 20 % fl-2020.

Is-suċċess tal-politika industrijali jiddependi ferm fuq **il-kapaċità tagħna li nisfruttaw is-sinerġiji. Il-politiki Komunitarji għandhom jiġu kkoordinati u sinkronizzati kif xieraq.** L-attivitajiet tal-UE f'oqsma ewlenin li jikkontribwixxu biex jintlaħqu l-oġettivi tal-Ewropa 2020, bħall-investimenti fl-infrastrutturi, ir-riċerka u l-iżvilupp u l-innovazzjoni, l-iżvilupp tal-Aġenda Diġitali tagħna għall-Ewropa, l-azzjonijiet ta' politika għall-hiliet u l-impjiegi, il-politika tagħna għall-kummerċ u l-investment, il-politiki tagħna għas-suq intern, il-politika tagħna tal-kompetizzjoni, il-politika marittima u tat-trasport, il-politika tagħna għall-enerġija, l-ambjent u l-klima, se jiġu kkoordinati mill-qrib mal-iżviluppi fil-politika industrijali. Il-miżura tas-suċċess tagħna se tiddependi hafna fuq il-kapaċità tagħna li nipproduċu bl-effettività kongunta massima f'dawn l-oqsma kollha.

Għandhom jittejbu s-sinerġiji bejn l-azzjonijiet immexxija mill-UE u l-politiki industrijali tal-Istati Membri. L-istrumenti godda tal-politika ta' koeżjoni għall-2014-2020 se jgħinu lill-Istati Membri biex iżidu l-kompetittività tagħhom. Strategija għall-ispeċjalizzazzjoni intelligenti hija meħtieġa bħala prekondizzjoni għall-użu tal-Fond Ewropew għall-Iżvilupp Reġjonali bl-oġettiv tematiku tat-tishih tar-riċerka, l-iżvilupp teknologiku u l-innovazzjoni, speċjalment fl-SMEs, li jkopri hafna mill-prijoritajiet għall-investment proposti bħala linji ta' azzjoni prijoritarji f'din il-Komunikazzjoni. L-Istati Membri għandhom isegwu r-riformi identifikati fir-rakkomandazzjonijiet speċifiċi għall-pajjiżi approvati mill-Kunsill Ewropew ta' Gunju.

L-implimentazzjoni tal-politika industrijali teħtieġ ukoll **struttura ta' governanza Ewropea aktar effettiva.** Diġà sar progress f'dan ir-rigward fil-Komunikazzjoni tal-2010:

- Kooperazzjoni aktar mill-qrib mal-Istati Membri nkisbet permezz tal-iżvilupp tas-Semestru Ewropew u l-monitoraġġ regolari tal-prestazzjoni tal-kompetittività u l-politiki fil-livell tal-UE u tal-Istati Membri permezz tal-proċedura prevista fl-Artikolu 173 tat-Trattat ta' Lisbona. L-ewwel waħda minn serje ġdida ta' proġetti għal prattiki aħjar tlestiet fuq it-teknoloġiji abilitanti essenzjali, u għandha tkun segwita bi proġett ulterjuri dwar l-investment dirett barrani.
- L-ittejtjar tal-kompetittività tal-proposti godda tal-Kummissjoni ġew inkorporati b'suċċess fil-proċess tal-valutazzjoni tal-impatt.

Madankollu, hemm hafna lok għal titjib ulterjuri fil-governanza.

- *Megħjun mill-Grupp ta' Livell Għoli dwar il-Kompetittività u t-Tkabbir, il-Kunsill tal-Kompetittività se jivvaluta kull sena l-progress fl-implimentazzjoni tar-riformi strutturali u dwar l-effettività tal-miżuri tal-politika industrijali sabiex isahħaħ il-kompetittività, filwaqt li jiżgura li dawn jikkonformaw mas-Semestru Ewropew.*
- *Ir-rappreżentanti tal-SMEs se jirrapportaw kull sena dwar l-effettività tal-miżuri nazzjonali u tal-UE biex itejbu l-kompetittività tal-SMEs f'pajjiżhom stess u jikkontribwixxu għas-Semestru Ewropew.*
- *It-task forces differenti għal-linji ta' azzjoni prijoritarji se jitwaqqfu kemm jista' jkun malajr. Dawn se jirrapportaw darba fis-sena lill-Kunsill tal-Kompetittività. Dawn se*

jinkludu fil-ħidma tagħhom l-informazzjoni li tirriżulta mill-ipprogrammar tal-fondi strutturali.

- *Il-Kummissjoni tistieden lir-reġjuni biex jibnu fuq l-istrategiji tar-riċerka u l-innovazzjoni għall-ispeċjalizzazzjoni intelligenti biex jikkontribwixxu għall-miri ta' din il-Komunikazzjoni b'konsultazzjoni mill-qrib mas-settur privat u mal-atturi fil-qasam tar-riċerka u l-innovazzjoni sabiex jidentifikaw oqsma ta' prijorità strategika għall-investimenti bbażati fuq l-għarfien.*
- *Jinħtieġu sforzi ulterjuri biex tiġi żgurata l-kombinazzjoni tal-użu tal-istrumenti tal-Komunità bħalma huma l-inizjattiva Orizzont 2020 u COSME, mal-Fondi Strutturali u mal-fondi proprji tal-Istati Membri, b'mod partikolari għall-finanzjament ta' proġetti kbar ta' investiment, inklużi l-proġetti ta' dimostrazzjoni u l-linji pilota.*

Anness: Il-mizuri ewlenin tal-Komunikazzjoni dwar il-Politika Industrijali			
	Ghodka	Azzjoni Ewlenija	Proposta mill-Kummissjoni
<i>L-iffaċilitar tal-investiment fit-teknoloġiji godda u fl-innovazzjoni</i>			
1	Linji ta' azzjoni prijoritarji	<p>Jittieħdu, b'kooperazzjoni mal-industrija u mal-Istati Membri, mizuri għall-iżvilupp rapidu tal-produzzjoni u s-swieq.</p> <p>-swieq għal teknoloġiji tal-manifattura avvanzati għal produzzjoni nadifa</p> <p>-swieq għal teknoloġiji abilitanti essenzjali</p> <p>-swieq ta' bijoprodotti</p> <p>-politika sostenibbli fil-qasam tal-industrija, il-konstruzzjoni u l-materja prima</p> <p>-vetturi nodfa</p> <p>-grilji intelligenti</p>	Se jinholqu task forces iddedikati qabel tmiem l-2012 sabiex jiġu definiti pjanijiet direzzjonali għal kull linja ta' azzjoni.
2	Il-mizuri ta' akkumpanjament	Jiġi żgurat qafas regolatorju simplifikat, prevedibbli u stabbli għall-prodotti u s-servizzi godda, inklużi l-istandards u ċ-ċertifikazzjoni xierqa.	Se jittieħdu azzjonijiet ulterjuri fil-qasam tal-istandardizzazzjoni, filwaqt li jitrawmu l-infrastrutturi u s-suq diġitali fl-2013
<i>Aċċess għas-swieq</i>			
3	It-titjib tas-Suq Intern għall-prodotti	<p>Simplifikazzjoni u governanza aħjar tal-leġiżlazzjoni tas-Suq Intern sabiex dan isir aktar stabbli u prevedibbli.</p> <p>Protezzjoni aħjar taċ-ċittadini kontra prodotti mhux konformi u</p>	Jiġi adottat Pakkett dwar is-Sikurezza tal-Prodotti u s-Sorveljanza tas-Suq sa tmiem l-2012 li jkun jikkonsisti f'Direttiva riveduta dwar is-Sikurezza

		kundizzjonijiet tas-suq imparzjali.	Ġenerali tal-Prodotti, Regolament ġdid dwar is-Sorveljanza tas-Suq u Komunikazzjoni dwar pjan ta' azzjoni multiannwali għas-sorveljanza tas-suq mill-2012 sal-2015. Fl-2013 se jiġi definit pjan direzzjonali għar-riforma tas-Suq Intern għall-Prodotti
4	Verifiki tal-adeqwatezza	Titjeb il-konsistenza fl-implimentazzjoni u l-interazzjoni ta' dawk il-politiki l-aktar importanti għall-kompetittività.	Jitwettqu verifiki tal-adeqwatezza tas-setturi tar-raffinar taż-żejt u tal-aluminju qabel tmiem l-2012.
5	L-intraprenditorija	Titjib fil-kundizzjonijiet ta' qafas u l-miżuri ta' appoġġ għall-intraprenditorija kif ukoll azzjonijiet biex jistimolaw l-adozzjoni ta' teknoloġiji digitali u kummerċ elettroniku.	Jiġi propost Pjan ta' Azzjoni għall-Intraprenditorija li jistabbilixxi r-rakkomandazzjonijiet għall-Istati Membri. Novembru 2012.
6	Il-Proprietà Intellettuali	Jitqiesu l-miżuri biex tiżdied it-trasparenza u jittejjeb it-trattament tal-IPRs fl-istandardizzazzjoni. L-SMEs jiġu appoġġati biex iħarsu u jużaw b'mod effettiv id-drittijiet tal-proprjetà intellettuali fil-pajjiżi terzi inklużi l-pajjiżi tal-ASEAN u tal-Mercosur.	Fl-2013 se jiġu stabbiliti u se jsiru operazzjonali helpdesks godda tal-IPRs biex jappoġġaw lill-SMEs.
7	Il-materja prima	Tiġi żviluppata aktar id-"diplomazija tal-materja prima" u jiġu promossi l-kooperazzjoni u l-konverġenza regolatorji internazzjonali, speċjalment vis-à-vis l-pajjiżi ġirien, sabiex takkumpanja l-ħolqien tas-swieq għal prodotti u teknoloġiji godda.	L-implimentazzjoni u l-iżvilupp ta' ftehimiet iffirmati f'missjonijiet preċedenti u f'missjonijiet godda li se jibdeu f'Novembru 2012 mal-Marokk u mat-Tuneżija;

<i>L-aċċess għall-finanzi u s-swieq kapitali</i>			
8	L-SMEs	<p>Tiġi ssimplifikata u msaħħa l-effettività tal-istrumenti finanzjarji biex jappoġġaw l-attivitajiet innovattivi mill-SMEs.</p> <p>Jitjieb u jiġi diversifikat l-aċċess tal-ekonomija reali għall-finanzi.</p>	<p>Facilitajiet addizzjonali biex tiżdied il-kapaċità ta' self se jirriżultaw miż-żieda kapitali tal-BEI li se tkun disponibbli fl-2013. Il-proposti se jibnu fuq il-bażi tal-konkluzjonijiet tal-Green paper dwar il-finanzjament tal-investment fit-tul fl-UE li hija mistennija sa tmiem l-2012.</p>
9	"Speċjalizzazzjoni intelligenti"	<p>L-Istati Membri se jkunu jistgħu jużaw b'mod effettiv il-fondi strutturali u ta' koeżjoni msaħħa mill-kunċett ta' "speċjalizzazzjoni intelligenti" biex jikkontribwixxu għat-tkabbir u l-ħolqien tal-impjiegi. Fil-kuntest tal-perjodu attwali tal-ipprogrammar tal-fondi strutturali bejn l-2007 u l-2013, dawn għandhom jisfruttaw l-opportunitajiet kollha biex jidderieġu r-riżorsi li fadal lejn l-investment fl-innovazzjoni.</p>	<p>Dispożizzjonijiet godda tal-politika ta' koeżjoni għall-Qafas Finanzjarju Multiannwali bejn l-2014 u l-2020 u l-iżvilupp tal-programmi COSME u Orizzont 2020.</p>
<i>Ir-rwol kruċjali tal-kapital uman</i>			
10	Ħiliet u taħriġ	<p>Tlaqqiġ tal-ħiliet mal-impjiegi billi tiġi żviluppata klassifikazzjoni multilingwi Ewropea tal-Ħiliet, il-Kompetenzi u l-Impjiegi.</p>	<p>Il-ħolqien tal-Kunsilli ta' Ħiliet Settorjali Ewropej u Alleanzi għall-Għarfien u l-Ħiliet Settorjali u jiġi appoġġat l-iżvilupp ta' shubijiet bejn għadd ta' partijiet interessati fis-settur tal-ICT sabiex jiġi rrangat in-nuqqas ta' ħiliet fis-settur tal-ICT. (2013)</p>

			<p>Jigi żviluppat l-EURES f'għodda pan-Ewropea ta' kollokazzjoni u reklutaġġ</p> <p>Jigi stabbilit Qafas ta' Kwalità għall-Apprendistati sabiex iħeġġeg lill-kumpaniji joffru apprendistati għaż-żgħażaġħ</p>
--	--	--	---